
सम्पादकीयम्‌ 


साहित्यपाथोनिधिमन्थनोत्थं 
काव्यामृतं रक्षत हे कवीन्द्रा:। 
यदस्य दैत्या इब लुण्ठनाय 
काव्यार्थचौरा: प्रगुणीभवन्ति।। 
अस्ति काव्यं कवेश्चिन्तनप्रासादं कि काव्यमिति जिज्ञासानिवृत्तये। यावत्‌ 
काव्यं भुवि वर्तते तावत्‌ कवे: सारस्वतं कर्म परिपूर्णम्‌। यथा चोक्तम्‌-- 
काव्यमय्यो गिरो यावच्चरन्ति विशदा भुवि। 
तावत्‌ सारस्वतं स्थान कविरासाद्य मोदते। 
सम्पूर्ण ज्ञानं विज्ञानं भूगोलं खगोलमितिहासादिक॑ च काव्यविषयपरिधौ 
समापतति। किज्चिदपि वस्तु लोके ईदृग्विधं नास्ति यत्र काव्यप्रसरोडप्राप्तावसर:। 
सुष्ठक्ते केनापि -- द 
न स छझब्दो न सा विद्या न स न्‍्यायो न सा कला। 
जायते यत्र काव्याड्रमहो भारो महान्‌ कवेः।। 
सुखपूर्वक॑ सुकुमारमतीनामपि चतुर्वर्गफलप्राप्तिसाधकं काव्यमेव। नास्ति 
काव्यादन्यद्वस्तु पुरुषार्थचतुष्टयसाधक॑ सुखपूर्वक॑ स्वल्पबुद्धीनां राजश्रेष्ठिसुतानां 
कृते। यथाह तत्रभवान्‌ साहित्यदर्पणकारो विश्वनाथ:-- 
चतुर्वर्गफलप्राप्ति: सुखादल्पधियामपि। 
काव्यादेव यतस्तेन तत्स्वरूपं निरूप्यते।। 
अन्यैरपि समर्थितमू-- 
धर्मार्थकाममोक्षेषु वैचक्षण्यं कलासु च। 
करोति कीर्ति प्रीति च साधुकाव्यनिषेवणम्‌।। 


कवे: कर्म काव्यमुच्यते। संसारस्यास्थ रचनाकर्ता अपि कवि:। यथा 
चोक्तमू-- - 


कविर्मनीषी परिभू: स्वयम्भू: | ।इति। 











६९.) 


प्रख्यातकोशकारो5मरसिंह: काव्यं कवि च पर्यायरूपेण गृहीतवान्‌। यथा-- 
शुक्रो दैत्यगुरु, काव्य उशना भार्गव: कवि:। 
ननु को>यं कविर्यस्य कर्म काव्यमुच्यत इति जिज्ञासायां वेजयन्तीकोषो 
वदति--प्राज्ञा काव्यकृता कवि:। यास्काचार्येण कवि: क्रान्तदर्शी मननशीलो 
दूरद्रष्टा च स्वीकृत:। अमरसिंहोडषपि कथयति--संख्यावानू पण्डित: कवि:। 
व्याकरणरीत्या 'कु'शब्दे, 'कुडशब्दे इति धातोर्वा इप्रत्यये कृते कविशब्दो 
निष्पद्यते। मुकुटादिकोशकारैश्व कवृ-'वर्णे इति धातुना निष्पादित: 
कविशब्द:। सामान्यतयाउनेन शब्देन क्रान्तदर्शनं कृत्वा वस्तुवर्णनरतो विद्वान 
व्यज्यते। कवे: कृते क्रान्तदर्शनं॑ तद्गर्णनमुभयमस्त्यावश्यकम्‌। यथा स्वीकरोति 
भट्टतोत: ला 
दर्शनाद्‌ वर्णनाच्चाथ रूढा लोके कविश्वुति:। 
तथा हि दर्शने स्वच्छे नित्ये5प्यादिकवेर्मुने: ।। 
नोदिता कविना लोके यावज्जाता न वर्णना।। 


रूपकं॑ भारतीयचिन्तनधाराया विशिष्टा सारग्राहिका  शैली। 
काव्यस्वरूपबोधनायापि बह्यो रूपककल्पना: कृता मनीषिवर्य्य:। राजशेखरस्य 
काव्यपुरुषस्य कल्पना तु प्रशंसनीयाउस्ति। अस्य काव्यपुरुषस्य शरीरं वर्णयन्‌ 
वदति राजशेखर: सरस्वतीमुखेन काव्यमीमांसायाम्‌-- शब्दार्थी चास्य शरीरम्‌। 
प्राकृतं बाहु। पिशाचभाषा चरणो। गुणा गुणस्थानीया:। मिश्रभाषा वक्षःस्थलम्‌। 
सस्कृतं मुखम्‌। हन्दांसि रोमस्थानानि। अल'्जाराश्चालड्डुरणभूता:। रस आत्मा। 
वचनविन्यासो रीति:। प्रवृत्तिश्व वेषविन्यास:” इत्यादि। क्‍ 

भाषायां व्युत्पत्तिवर्धनाय यथा व्याकरणशास्त्रमपेक्ष्यते, तथैव काबव्ये 
नैपुण्यायालड्जारशास्त्रमपि। अलड्लारशास्त्रं विना केवलं काव्ये नैपुण्यमेव न 
सम्पद्मयते; अपि तु वाक्यदोषदृष्टिरपि नोत्पद्यते। नैतद्विना पूर्णरूपेणार्थावगति:। 
वचसो व्यड्ञद्यार्थविलसितत्वं वा व्यज्लकपदावलिपेशलत्वमलड्ढारशास्त्राधीनमेवास्ति। 
अत एव शास्त्रमिदं स्वजन्मसमयादेव नितरां लोकप्रियतामभजत्‌। तस्मादेतत्‌ 
काव्यालद्डार-काव्यशास्त्र-क्रियाकल्प-साहित्यविद्या5 लड्ढारशास्त्र-साहित्यशास्त्रादि- 
कतिपयनामभि: ससम्मानं सानुरागज्च समाहूतमभूत्‌। 

अलझ्ञरशास्त्रस्येतिहास: कालक्रमेण चतुर्षु भागेषु विभजितुमरहति-- 


१९. प्रार्म्भिककाल:--वैदिककालादारम्भ भामहपूर्वकाल:।. कालेअस्मिन्‌ 
चतुर्णामलझ्जाराणां निरूपणमाचार्य: कृतम्‌। 


( ३) 


२. रचनाकाल:--आचार्यभामहादार भ्याउ5नन्दवर्धनाचार्यपूर्वकाल:।  कालेउस्मिन्‌ 
अलझ्ञरसम्प्रदायस्य विकासो जात:। तस्य प्रमुखा आचार्या:--भामह:, दण्डी, 
उद्धट:, रुद्रटश्चासन्‌। 

३. निर्णयात्मककाल:ः--आनन्दवर्धनाचार्यादारभ्य मम्मटान्तकाल:। यद्यपि 
कालेउस्मिन्‌ आनन्दवर्धनाचार्येंग काव्ये 'ध्वनिरेवात्मा' इति प्रतिपादितम्‌, 
तथापि. अललड्जारादयस्तस्यथ गुणोत्कर्षा: सनन्‍्तीति निर्णीतम्‌। 
तदनन्तरमाचार्यकुन्तकस्य 'वक्रोक्तिजीवितम” उपलभ्यते। आचार्यमम्मट एतस्य 
कालस्य प्रमुख आलक्लारिक:। 'काव्यप्रकाश:” तस्य प्रमुखा रचनाउच्चापि 
विद्वत्समाज आद्रियते। 

४. व्याख्यात्मककाल:--आचार्यमम्मटादारभ्य विश्वेश्वरपाण्डेयपर्यन्तमस्त्यस्य 
कालस्य सीमा। कालेउस्मिन्‌ विश्वनाथ-जयदेव-अप्पयदीक्षित-जगन्नाथ-विश्वेश्वर- 
पाण्डेयसमा आललझ्लारिका जाता:, यै: सर्वाज्भपूर्णालझ्जारिका ग्रन्था रचिता:। 


आचार्यविश्वेश्वरपाण्डेय: 


पण्डितराजजगन्नाथस्यानन्तरं काव्यशास्त्रविषयकरचनाक्षेत्रे प्राय: 
संस्कृतविदुषां प्रतिभा कुण्ठिता जाता। तथाविधे समये व्याकरणशास्त्रस्य 
'वैयाकरणसिद्धान्तसुधानिधि:”, न्यायशास्त्रस्य 'तर्ककुतृहलम्‌', 'दीधितिप्रवेशादय:' 
इति ग्रन्थानां प्रणेता परमग्रतिभासम्पन्नो विद्वान्‌ विश्वेश्वरपण्डित: पाण्डेयो वा 
नामा55लक्लारिक: “अलझ्ञरकौस्तुभ'- रसचन्द्रिका' प्रभृत्युच्चकोटिकानलझ्ञर- 
शास्त्रीयान्‌ अन्थान्‌ प्रणीतवान्‌। नाश्किलरसमिवास्य पण्डितस्य अन्थेषु विविधरूपा: 
गम्भीरपाण्डित्यञ् लक्ष्यते। 


विश्वेश्वरपाण्डेयय्य. पितुर्नागा लक्ष्मीधथ आसीतू। उत्तरप्रदेशस्य 
- अल्मोडामण्डलान्तर्गते 'पाटिया'नामके ग्रामे ब्राह्मणकुले विद्वानयं जनिं लेभे। 
पण्डितस्यास्य समयोछउष्टादशशताब्द्या: प्रारम्भिक: कालो मन्तव्य:। अस्य पूर्वजा 
भारद्वाजगोत्रिया: कान्यकुब्जब्राह्मणा आसन्‌। अस्य पिता लक्ष्मीधरपाण्डेयो 
वृद्धावस्थायां काशीमेत्य गड़़्ातटे मणिकर्णिकाघट्टे वासमकरोत्‌। भगवतो 
भूतभावनस्य विश्वनाथस्य शरण एवं शेष॑ जीवनमयापयत्‌। तत्रैव तस्य 
विश्वेश्वरपाण्डेयस्य शिक्षा दीक्षापि जाता। मन्दारमझर्यादिषु स्वरचनासु प्रारम्भेउनेन 
स्वपितुरेव वन्दना कृता। अनेन ज्ञायते यदस्य विद्यागुरुपपि पितैवासीत्‌। तद्चथा-- 


जयति यथाजातानां वाग्जात-स्ुजात-पारिजातमश्रीः । 
श्रीलक्ष्मीधरविबुधावतंसचरणाब्नरेणुनिकर: । ; 











, (४ ) 


रसचन्द्रिकायामपि तदेव मड्गलाचरणं समुपलभ्यते। जनश्रुतिरियमस्ति यदयं 
विश्वेध्वर: पदञ्मदशवर्षस्यावस्थायामेव काव्यरचनां प्रारब्धवान्‌; किन्तु चत्वारिशद्वर्षस्याव- 
स्थायामेवाकाले कालकवलितो<भूदयं पदवाक्यप्रमाणविद्‌ पण्डित: श्रीविश्वेश्वर:। 
अस्मिन्नल्पीयसि कालेडपि पण्डितेनानेन विशत्यधिकानां ग्रन्थानां प्रणयनं विहितम्‌। 


विश्वेश्वरपाण्डेयस्थ कृतय: 


आचार्यविश्वेश्वरपाण्डेयस्य मन्दारमज्जर्याष्टीकाकार: श्रीतारादत्तपाण्डेयस्तस्य 
विदितरचना निम्ननिर्दिष्ठ अमन्यत--१. अललड्जारकस्तुभमू, २. अललड्ढलार- 
मुक्तावली, ३. आर्यासप्तशती, ४. कवीन्द्रकण्ठाभरणम्‌, ५. काव्यतिलकम्‌, 
६. काव्यरत्नममू, ७. तर्ककुतूहलम, ८. दीधितिप्रवेश:ः, ९. नवमालिका, 
१०. नेषधीयटीका, ११. मन्दारमझरी, १२. रसचन्द्रिका, १३. रसमझ्जरी, 
१४. रोमावलीशतकम्‌ू, १५. लक्ष्मीविलास:, १६. वक्षोजशतकम्‌, 
१७. श्रृद्भारमझ्लरीसट्टकमू, १८. षड्-ऋतुवर्णनम, १९. व्याकरणसिद्धान्तसुधा- 
निधि:, २०. होलिकाशतकझञ्ञ। कतिपयतान्त्रिकग्रन्थानपि पण्डितो5यं रचितवान्‌। 
तद्यथा--तारासहस्ननामव्याख्या। रुक्मिणीपरिणयनाटकमप्यस्यैव रचना। 


'अलझ्ारकौस्तुभम/”-नामको5स्य॒ काव्यशास्त्रस्यान्तिम: प्रामाणिकश्चाति- 
गौरवपूर्णो ग्रन्थोडस्ति, यस्मिन्‌ स रसगुणदोषरीतिप्रभृतीनां मम्मट-जगन्नाथादि- 
भिरप्यधिक॑ विशिष्ट विवेचनमकरोत्‌। _ स्‍्थाने  स्थाने5सावप्पयदीक्षितस्य 
पण्डितराजस्य च मतखण्डनमकरोत्‌। स्थाने स्थाने स्वरचितपद्चानुदाहत्य स्वकाव्य- 
निर्माणपाटवमपि पण्डितेनानेन प्रमाणितम्‌। ग्रन्थेबस्मिन्‌ अलझ्जारविवेचनमतिविशदं 
तर्कपूर्णझास्ति। अस्योपर्यनेन स्वोपज्ञटीकापि रचिता, या रूपकालड्डारपर्यन्तमेव 
प्राप्पतेत सरलपरिपाट्यावबोधायानेन लिखितोउपर आलझ्ढारिको ग्रन्थ: 'अलड्ठार- 
प्रदीप:'। कवीन्द्रकण्ठाभरणे विदग्धमुखमण्डनग्रन्थमनुसृत्य शब्दालझ्जाराणां विवेचन 
सुन्दर॑ चित्रकाव्यनिरूपणमपि विहितम्‌। रसचन्द्रिकायां रसस्य साड्जीपाड्जनिरूपणं 
कृतमस्ति। मन्दारमज्र्या बाणस्य कादम्बरीशैल्या तेनोत्कृष्ठा रचना कृता। 
काव्यस्यास्य कादम्बरीव भागद्वयम्‌--पूर्वद्धमुत्तरार्द्व।  पूर्वार््धस्य रचना 
विश्वेश्वरपाण्डेयेन, उत्तरार्द््य तु॒तच्छिष्येण केनापि कृता। वैयाकरण- 
सिद्धान्तसुधानिधिग्रन्थे पाणिनीयाष्टाध्यायिक्रमेण तत्सूत्राणां व्याख्या तेन विहिता। 
एतेन एष व्याकरणग्रन्थोइतीवसरलोडभूत्‌। 


रसचन्द्रिका 


रसचन्द्रिकेयं पाण्डेयकुलभूषणपण्डितप्रवरश्रीविश्वेश्वरशर्मण: कृति:। इयं च 
नायकनायिकादीनां परिष्कृतलक्षणनवीनप्रायोदाहरणरसादिनिरूपणादिभि:. स्व- 


(५) 


सदृशानपरान्‌ प्रबन्धानतिशेत इत्यत्र न बहुवचनप्रपद्चनस्य प्रयोजनम्‌। 
प्रबन्धस्यास्यादौ ग्रन्थनिर्मितिप्रयोजनं कथयता तेन पण्डितप्रवरेणोद्घुष्टमू-- 


सारासारविचारैकपरायणह॒दां सताम्‌। 
चमत्कारप्रकाराय क्रियते रसचन्द्रिका।। 


तेन प्रथमं नायकनायिकाभेदनिरूपणं कृतम्‌। निरूपणप्राथम्ये हेतुमभिदधता 
तेन कथितं यद्‌ रसस्य प्रादुर्भावे नायिकानायकावेवासाधारणकारणं भवत:, तस्मात्‌ 
तावेव प्रथमं निरूप्येतेत तयोभेंदप्रभदं सोदाहरणं प्रस्तुतमादो। तत्रापि 
बहुवक्तव्यत्वाठ्रथमं नायिका निरूपिता। सा स्वीया-परकीया-सामान्याभेदेन 
त्रिविधा।, तत्र पतिमात्रविषयकानुरागवती स्वीया। परपरिणीतत्वे सति स्वानुरक्ता 
परकीया। वित्ताभाववता सहास्या: सम्भोगो मा भूदित्येतादृशेच्छाविषयत्वे 
सत्यनुरक्ता सामान्या। तासां प्रभेदपुरस्सरं बहु व्याख्यातम्‌, विशेषजिज्ञासानिवृत्तये 
तत्रैवावलोकनीयं सुधीजनै:। सामान्येन नायिकाभेदानां सद्लुलनमित्थं कृतम्‌। 


. इह मुग्धा तावदेकैव। मध्याप्रगल्भे धीरादिभेदेन षट्‌, ज्येष्ठाकनिष्ठाभेदेन 
द्वादशेति त्रयोदश स्वीयाभेदा:। परोढा कन्यका चेति परिकीयाद्रैविध्यम्‌। सामान्या 
एकैवेति षोडशभेदा:। तासां च वक्ष्यमाणैरष्टाभिभेंदैरशविंशत्यधिकशतं भेदा:। 
प्रत्येकमुत्तमादिभेदत्रयेण शतत्रयं चतुरशीतिश्च भेदा भवन्ति। तत्र प्राचीनसम्मति 
प्रदर्शयता चोक्तम्‌-- 


त्रयोदशविधा स्वीया द्विविधा च पराड्नना। 

एका वेश्या पुनश्चाष्टाववस्थाभेदतो मताः।। 

पुनस्तास्त्रिविधा: सर्वा उत्तमाधममध्यमा: । 

इत्थं शतत्रयं तासामशीतिश्चतुरुत्तरा।। 

जातिकालवयो35 वस्थाभावकन्दर्पनायकै : । 

इतरा अप्यसद्डद्याता नोक्ता विस्तरभीतित:।। (रसच-, पृ० १५) 

प्रसड़रेडस्मिन्‌ सखी-दूत्यादीनां निरूपणं विहितम्‌। तत्र 'नाप्रामाण्यं लिखित॑ 

विद्वित्‌' इति मतं प्रमाणयता भरत-क्षीरस्वामि-विद्यानाथ-भोजराज-अमरसिंह- 
विश्वनाथादीनां मतं प्रस्तुतम्‌। 


नायकनिरूपणप्रसड़े तस्य भेदत्रयं प्रतिपादितम्‌, पत्युपपतिवैशिकभेदात्‌। 
विवाहजन्यसंहकारवानू_ पति: तद्धिन्नत्वे. सत्यनुरागविषष उपपति:। 
वेश्योपभोगरसिको वेशिक:। तेषां सप्रभेदं लक्षणोदाहरणं च॒ प्रस्तुतम्‌। नायकस्य 





(६) 


सहायाश्चतुर्द्धा, पीठमर्द-विट-चेटक-विदूषकभेदात्‌। तेषामपि लक्षणोदाहरणं 
प्रस्तुतम्‌। तत्र विद्यानाथस्य सम्मति प्रस्तोति-- 


किखडिदून: पीठमर्द एकविद्यो विटः स्मृतः। 
सन्धाननिपुणश्चेटों हास्यप्रायो विदूषकः ॥। (रसच-, पृ०३३) 
एतेषां नायकानुकूलाचरणं व्यापार।  तेषां व्यापारस्योदाहरणं 
श्रीरुद्रचन्द्रदेवानां प्रस्तोति। यथा-- 
मान॑ त्यक्ष्यसि कान्तमैष्यसि पुनः सम्भावयिष्यस्यलं 
भूषा: पास्यसि वारुणीं रतिकलाकेलि समारोक्ष्यसि। 
किञ्ज त्वां विनिवेदयामि सरले! मन्दानिलोल्लासिता 
प्रालेयांशुकृतोदया मधुनिशा हस्तं गता हार्यते।। 
अथ रसनिरूपणप्रसज्जे त्रिविधा शक्तिल॑क्षणा व्यज्ञना च वृत्तिर्निरूपिता। 
रसोउसंल्लक्ष्यक्रमों ध्वनिर्भाति। ननु रसस्यासंल्लक्ष्यक्रमत्व॑ कथमिति चेत्‌, 
उच्यते--- न हि विभावादय एवं रसा:; किन्तु रसस्तेर्निष्पद्यत इत्यस्ति क्रम:। 
तत्क्रमसत्त्वेषपि क्रमानवबोधातू। तत्र प्रमाणरूपेण भरतसूत्रं प्रस्तोति-- 
“विभावानुभावव्यभिचारिसंयोगाद्‌ रसनिष्पत्ति:' इति। सूत्रस्यास्य व्याख्याने 
भट्टलोललट-श्रीशद्डुक-भट्टनायक-अभिनवगुप्तपादाचार्याणां . मतं प्रस्थापयति। 
अस्मिन्‌ क्रमे श्र॒द्धारं सभेदं प्रपद्चयति। स्थायिभावस्य लक्षणं विदधता तेनोक्तम्‌-- 
सजातीयविजातीयैरतिरस्कृतमूर््तिमान्‌ । 
यावद्रसं वर्तमान: स्थायी भाव उदाहृत:।। 
तत्र भरतस्य सम्मति प्रस्तौति-- 
यथा नराणां नृषति: शिष्याणां गुरवों यथा। 
तथेव सर्वभावानां स्थायी भावों महानिह।। 
पुन: भावस्याभासस्य च लक्षणमुदाहरणपुरस्सर॑ व्याख्याति। 
अनेन प्रकारेणासंल्लक्ष्यक्रमध्वनिं निरूप्य संल्लक्ष्यक्रमध्वनि निरूपयति। 
तस्य त्रयोदशभेदा निरूपिता:। तद्यथा--- 
द्वो शाब्दी शक्तिरष्टार्थी ह्युत्थैके भेदमञ्जति। 
द्वौ लक्षणेत्यमी भेदाः प्राधान्येन त्रयोदश।। (रसच., पृ४५) 

रसभदनिरूपणक्रमे शान्तरसस्य स्थापना काव्ये मतान्तरप्रदर्शनपुरस्सरं 
कृता। पुन: व्यभिचारिभावानां निरूपणं कृतम्‌। अस्मिन्नेव क्रमे स्तम्भाग्ष्टभावानां 
निरूपणं विहितम्‌। तदनन्तरं योवनकालीनभावान्‌ निरूप्य 
लीलादिदशहावजन्यचेष्टाविशेषा: कथिता:। हावभावादीनां विवेक॑ प्रस्तुवबन्‌ कथयति 
ग्रन्थकारो विश्वेश्वर:---अनभिव्यक्तो मानसो विकारों भाव:, किश्जिदभिव्यक्तो हाव 
स्फुटतरमभिव्यक्तो हेलेति। तेन-- 


बाह्मार्थलम्बनो यस्तु विकारो मानसो भवेत्‌। 
भाव इत्युच्यते सद्धिस्तस्योत्कर्षो रसः स्मृत: ।। (रसच-, पृ७२) 
इति हलायुधकोशस्य प्रमाणं प्रस्तोति। अथ स्वाभाविकगुणान्‌ प्रतिपादयति। 
तद्यथा-- 
शोभा कान्तिश्च दीप्तिश्व तथा माधुर्यमेव च। 
धैर्य प्रागल्भ्यमौदार्यमित्येते स्युरयत्नजा:।॥ (रसच., पृ८७५) 
तेषां लक्षणोदाहरणं च निरूपयति। प्रशान्ते ग्न्थे लोके ग्रन्थस्यास्य 
स्वकीयस्य मुदप्रदायकत्वस्य कामनां विधाय मौनमालम्बते। तद्यथा-- 
श्रीमन्‍न्महीमहिततत्तदसीमधीम - 
न्मू्दडन्यताकलनसड्भतधन्यताक: । 
लक्ष्मीधरो5 यमुदसूत मुददं प्रसूतां 
विश्वेश्वरस्थ कृतिरस्य चिरस्थ लोके।। 


इत्थं ग्रन्थोड्यं साहित्यसारभूतस्य रसस्य सारसड्ग्राहक: प्रकरणरूपो 
विलसतितराम्‌|। 
प्रस्तुत॑ संस्करणम्‌ 

आचार्यविश्वेश्वरपाण्डेयप्रणीता रसचन्द्रिकेयं विश्वविश्रुतस्थ सरस्वतीभवन- 
पुस्तकालयस्य हस्तलिखितपाण्डुलिपिं ४०६९७ संख्याकामाधारीकृत्य संशोध्य 
सम्पाद्य च प्रकाश्यते विश्वविद्यालयेनानेन लघुग्रन्थमालायाम्‌। यद्यपीत: पूर्वमपि 
श्रीजयकृष्णदासद्वारा १९८३ वेक्रमाब्दे प्राकाश्यं नीता रसचन्द्रिकेय॑म्‌; किन्त्विदानीं 
सा दुर्लभतां प्राप्तात तया पाठसंशोधने बहुसाहाय्यं प्राप्तमेतदर्थ तस्मे 
नैकविधप्रबन्धरत्नमुद्रणबद्धपरिकराय श्रीजयकृष्णदासमहोदयाय सबहुमानं सादर 
कृतज्ञतां विनिवेदयामि। ग्रन्थस्यास्य भूमिकायां ग्रन्थकारस्य 
व्यक्तित्वकृतित्वप्रकाशकमितिवृत्तं प्रस्तुतम्‌। विषयनिर्देशिका बृहद्विषयानुक्रमणिका 

प्रतिपादिता। परिशिष्टभागे च श्लोकार्द्धनुक्रमणिका, ग्रन्थे स्मृतानां ग्रन्थानां 
ग्रन्थकाराणाझ्जानुक्रमणिकापि सुनिबद्धा। तस्मादस्य नावीन्यमश्षुण्णमस्तीति नास्त्यत्र 
सन्देहलेशावसर: | 


ग्रन्थस्यास्य. सम्पादने कृतसहायानामाधमर्ण्य॑ बिशभ्रनू_ सर्वप्रथम 
विश्वविद्यालयस्यास्थय कुलपतिवर्य्यानू महनीयकीतिभाज: कविकुलचूडामणीन्‌ 
मिश्रोपाधिविभूषितान्‌._ प्रो, 'अभिराज' - राजेन्द्रमिश्रमहोदयानू_ नतमस्तकेनाभि- 
वादयामि, येषां कृपालवलेशेन ग्रन्थरत्नो5्यं सम्पाद्य प्रकाश्यतां नीयते। अतः परं 
प्रकाशनसंस्थानस्य. निदेशकेभ्यो. रुचिरोत्तमोत्तमप्रकाशनकाष्ठायां._ परां 
काष्ठामाटीकमानेभ्यो. दिवानिशमस्मत्सदृशानां विकासे . निबद्धपरिकरेभ्यो 
डॉ० हरिश्चन्द्रमणित्रिपाठिमहोदये भ्य: सश्रद्धं/ प्रणामाजलि समर्पयन्‌ 
नितरामात्मसन्तुष्टिमधिगच्छामि। किल्च समये समये साहाय्यप्रदायकाय ग्रन्थस्यास्य 
सम्पादने. दत्तसहायकाय. सहायकसम्पादकाय. डॉ० ददन-उपाध्यायाय 
साधुवादपुरस्सरं कृतज्ञतां वितरामि। अथ च अश्रीजीकम्प्यूटरप्रिण्टर्ससञ्लालकान्‌ 
श्रीअनूपकुमारनागरमहाशयान्‌ प्रकाशनौपयिकसौविध्यप्रदानोत्कानभिशंसामि 
धन्यवादम्‌। 


अन्ते च विश्वेश्वरस्थ भगवत: सान्नपूर्णस्य श्रीकाशीविश्वनाथस्य पदपद्ययो: 
साझलिप्रणतिततीर्विनिवेद्य यथौचित्यं मानप्रदानाय दोषविस्मरणाय च कृतिनो 
मनीषिण: प्रार्थयमानो विर्मति-- 


वाराणस्याम्‌, हरिवंशकुमारपाण्डेय: 
गुरुपूर्णिमायाम्‌, ईक्ष्यशोधक:, प्रकाशनसंस्थानस्य 
२०५९ तमे वेक्रमाब्दे सम्पूर्णानन्दसंस्कृतविश्वविद्यालये 

प्रगल्भाया लक्षणमुदाहरणज्च 
मध्याधीराया लक्षणमुदाहरणश्ञ 

प्रगल्भा5धीराया. उदाहरणम्‌ 


प्रगल्भाधीराधीराया उदाहरणम्‌ 


धीरादिभेदा: स्वीयाया एबेति प्राचां मतम्‌ 
एते भेदा: परकीयादेरपीति नव्यमतम्‌ 


ज्येष्ठाकनिष्ठयोर्लक्षणे 


ज्येष्ठाभेदेषु धीराया उदाहरणम्‌ 
ज्येष्ठाभेदेष्वधीराया उदाहरणम्‌ 


विषयानुक्रमणिका 


पृष्ठाडा: 

लक्षिताया लक्षणमुदाहरणशञ्ञ ९ 
कुलटाया लक्षणमुदाहरणश्ञ १० 

भश्रीविश्वेश्वरपाण्डेयविरचिता 
रसचन्द्रिका 


तिर्यडम्मात्रप्रवणनयनोपान्तदृश्यत्वलो भा - 
दन्योन्यार्द्धावववधटितं स्वाड्रमाधायि याभ्याम्‌। 
तौ सद्बरूपावषि जनकतां जन्यमात्रे भजन्तौ 
देवावाद्यौ जगति जयत: प्रेमसीमायमानौ। | १ ।। 
जयति यथाजातानां वाग्जातसुजातपारिजातश्री: । 
श्रीलक्ष्मीधरविबुधावतंसचरणाब्जरेणुकण: । । २ ।। 


सारासारविचारैकपरायणहदां सताम्‌। 
चमत्कारप्रकाराय क्रियते रसचन्द्रिका।।३॥।। 


इह खलु नायकसमवेतायां रतो नायिका विषय:, नायिकासमवेतायां 
च नायक इति विषयस्य रतावसाधारणकारणत्वमिति तौ निरूप्येते। 
तत्र॒ नियामकाभावादयग्रन्थभेदेन पौर्वापर्यानियमदर्शनेषपि. इच्छाया एव 
नियामकत्वादिह बहुवत्तव्यत्वात्मथमं नायिका निरूप्यते। सा त्रिविधा--स्वीया 
परकीया सामान्या चेति। तत्र पतिमात्रविषयकानुरागवती स्वीया। पतिश्व 
विवाहजन्यसंस्कारविशेषवान्‌। उभयानुरक्तायामतिव्याप्तिवारणाय मात्रेति। सा 
यथा-- 
समझ्लारो रतिमन्दिरावधि सखीकर्णावधि व्याहतं 
चेतः कान्तसमीहितावधि महामानोडपि मौनावधि। 
हास्य॑ं चाधरपल्लवावधि दृशोः कोणावधि प्रेक्षित 
सर्व सावधि नावधि: कुलभुवां प्रेम्ण: परं विद्यते।। 


१. यथाजातानाम्‌-मूर्खाणाम्‌। 

२. तथा च विषयत्वसम्बन्धावच्छिन्ननायिकानिष्ठरतिनिष्ठकार्यतानिरूपिता या तादात्म्यसम्बन्धा- 
वच्छिन्रकारणता तच्छालित्व॑ं नायकत्वमिति नायकलक्षणं पर्यवसन्नम्‌। एवं नायिकालक्षण- 
मप्यूह्यम्‌ | 





२ श्रीविश्वेश्वरपाण्डेयविरचिता 


परं-केवलम्‌। अस्याश्रैष्टा-शीलसंरक्षणं कुलटादिसंसर्गपरिहार। स॒ च 
'सकृदपि कुलटाभियोंगिनीभिक्षुकीभि नटविट्घटिताभि:. संसृजेन्मेलिकाभि: ! । | 
(रतिर. भार्याधिकारे, प. १२, श्लो. ४) इति कामशास्त्रे, 'न गणिकाधूरत्ताभि- 
सारिणीप्रव्नजिताप्रेक्षणकामायामूलकुहककारिकादु:शीलादिभि: सहेकत्र. तिष्ठेत्‌, 
संसगों हि चारित्रं दुष्यति” इति शह्डस्मृत्यादो चोक्त:। भर्तृसेवा तदानुकूल्यम्‌ 
अतहितात्तत्रिवर्ततनं॑ च । 

'पतिप्रियहिते युक्ता स्वाचारा विजितेन्द्रिया। 

कुयच्छिवशुरयो: पादवन्दनं भर्तृतत्परा।। 
इति योगीश्वरोक्ते:। हितमायतिसुखमिति विज्ञानेश्वर। "तत्र निषिद्धोद्युक्त: 
प्रतिषेद्धव्य: प्रणामाद्ये इति कामशास्त्रम्‌। सेयं त्रिविधा मुग्धा मध्या प्रगल्भा च। 
तत्र लज्जापेक्षापकर्षवद्रतिका मुग्धा। अपकर्षश्र द्विधा। स्वरूपेण तत्प्रतिवध्य- 
व्यापारकत्वेन च। द्वितीयमपि द्वेधा। व्यापारे यावत्त्व-यत्तकिश्ित्त्वयोर्विवक्षाभेदात्‌। 
आधद्या अज्ञातयौवना। द्वितीया ,नवोढा। तृतीया विश्रब्धनवोढा। नवोढादिभेदद्वयं 
ज्ञातयोवनाया बोध्यम्‌। तथा च भरतः -- द 

'पीनोरुगण्डजघनस्तनाधरं कर्कशं रतिमनोज्ञम्‌। 

सुरतं प्रति सोत्साहं प्रथमं तद्यौवनं विद्यात्‌'।। 

पीनपदं किद्चिदुपचयाभिप्रायम्‌। 

'गात्रं पूर्णाववं पीनौ च पयोधरौ नत॑ मध्यम्‌। 

कामस्य सारभूतं यौवनमेतद्‌ द्वितीय तु'।। 
इति तदुक्ते।। तथा च प्रथमयौवनस्य पूर्वापरावस्थाद्वयमत्राज्ञातज्ञातताभ्यां विवक्षित्वा 
भेदद्याभिधानम्‌। ज्ञानं च स्वनिष्ठं परनिष्ठं वेत्यत्र नाग्रह:। 


सामान्योदाहरणं यथा-- 
उरःस्थलमदन्तुरं वचसि नाश्रिता चातुरी 
विकारि न विलोकितं न च मुखे स्मितस्योद्गमः ! 
तथापि हरिणीदृशो वपुषि कापि कान्तिच्छटा। 
पटावृतमहामणिद्युतिरिवात्र संलक्ष्यते।। 


१. अत्र न च इति पाठ: समीचीनो भवेत्‌। तस्य च संसृजेद्‌ इत्यनेनानवय:। अत्र 'मेलिकाभि: 
इत्यस्य वशीकारादिप्रयोगेण सम्मेलनकारिकाभिरित्यर्थ:। रतिरहस्थे तु मौलिकीभि:” इति 
पाठ:। तत्र मूलेन वशीकरणकर्मणा चरन्तीत्यथें ठकृप्रत्ययो बोध्य: । 


२. अस्य चेष्टेति पूर्वेणान्वय:। 





रसचन्द्रिका ३ 


यौवनस्य लेशमात्रेणाप्यनुदये रत्यालम्बनत्वे प्रमाणाभावात्किश्चित्तदुन्मेषो 
मुग्धाया आवश्यक:। नायिकाविभाजकोपाधिमध्ये रत्यालम्बनदशायामसतो धर्मस्य 
परिगणनानर्हत्वात्‌। एतेन-- 
सुधाया: सश्नलीची न च वचनवीची वरतनोः 
स्तनश्री: कर्क्कन्धूफलमपि न बन्धूकृतवती। 
न शीलं दृग्भज़ी कलयति कुरड्रीनयनयो- 
स्तथापि श्रीरस्था युवजननमस्या विजयते।। 
इत्यादिकमपि व्याख्यातम्‌। 
अज्ञातयौवना यथा मम-- 


व्युत्तिष्वन्ते हृदयगतयो बालकेलीकलापा 

नाप्यन्यस्मिन्‌ सजति विषये लेशतो प्यात्मवृत्ति: । 
एतत्कि स्यथादिति नववधूरन्तरालोचयन्ती 

धत्ते दोलामिव तरलताशालिनीमेव बुद्धिमं।। 


ज्ञाययोबना यथा मम--- 


जाता कुहूरुतरवा विहसन्मुखश्री - 

लब्धा तपःश्रवणसंयुतदृष्टिपाता। 
अद्धोदिये सति पयोधरयो: प्रियस्ते 

पुण्य॑ प्रकाशयतु तत्परिशीलनेन ।। 


इयमेव रतिकार्याभिभवसमर्थलज्जायोगादू नवोढा, लज्जाया: किश्विदपकर्षे 
विश्रब्धनवोढा, लज्जामदनयो: साम्ये तु मध्या वक्ष्यते। केचित्तु विश्रब्धनवोढाया 


१. नायिकां प्रति सख्या उक्ति:। अत्र कुहू: उत रवौ इहेति च्छेद:। उतेत्यानन्दे। सन्मुखश्री: 
रवौ-रविवारे जाता तपसि माघे श्रवणनक्षत्रयुत: दृष्टं दर्शनमस्यास्तीति दृष्टी दृष्ट इत्यर्थ:। 
पात:-व्यतीपातो यस्यां सा। कुहू:-अमा लब्धा। एतेन-- 

अमार्कपातश्रवणर्युक्ता चेत्पौषमाघयो:। 
अर्धोदय: स विज्ञेय: कोटिसूर्यग्रहै: सम:।। 


इति स्कन्दपुराणायुक्तो5धोंदयाख्यो योग: सूचित:। यत्र स्नानादिना स्वरगों भोगश्व जायते। 
पक्षे--कुहूरुतरवेत्येक॑ पदम्‌। कुहूरुतं कोकिलशब्द:, तदिव रवो यस्या:। विहसन्मुखश्री: 
तपसा श्रवणसंयुतदृष्टिपात: कर्णान्तगतदृक्पातो यस्या: सा त्वं प्रियेणेिति शेष:। लब्धा। 
स्तनयो: अर्धाविर्भावे सति प्रिय: तयो:>स्तनयो: परिशीलनेन मर्दनेन पुण्यम्‌ 
अर्धोदयस्नानज॑ प्रकटीकरोतु। अधोंदयस्नाकर्तुणां त्वादृश्य: स्त्रियों भवन्‍्तीति भाव:। 

मध्यमायामेवान्तर्भावमिच्छन्ति। तथा च -विद्यानाथ: -- 
उदयद्यौवना मुग्धा लज्जापिहितमन्मथा। 
लज्जामन्मथमध्यस्था मध्यमोदितयौवना।। 
स्मरमन्दीकृतब्रीडा प्रौढा सम्पूर्णयौवना।। इति। 
आद्या यथा मम-- 
नीता प्राणसमेन दृग्विषयतां सद्यः परावर्त्तते 
तस्मिन्सबन्रिहिते बुभूषति भवत्यस्माद्विदूरात्पुनः । 
संयोगे विहितेडपि तेन तनुते तस्माद्विभागं स्वयं 
प्रायस्तत्प्रतिकूलमेव चरित॑ं प्रीणाति वामश्चुवः ।। 
द्वितीया यथा मम-- 
हस्तस्वस्तिकगोपितस्तनतटा सम्बद्धबिम्बाधरा 
वक्षोदेशमिलन्मुखी दृढतरं लग्नोरुयुग्मा मिथः। 
स्वप्नोद्धाविततद्विरोधिदयितव्यापाररो धोललस - 
त्तद्यलेन धिनोति नूतनवधूप्रस्वापरीतिर्मन:ः ।। 
'समप्रधानलज्जामदना मध्या। इयमेवातिविश्रब्धनवोढा। यथा-- 
जं॑ ज॑ सो णिज्ञाअड अड्ञोआसं मह अणिमिसच्छो। 
पच्छाएमि अ तन्तं इच्छामि अ तेण दीसन्तम्‌ ।। 
अत्र नायकेन द्रष्ट॒मिष्यमाणस्याड्रस्य आच्छादनेन लज्जायास्तेन 
टृश्यतामितीच्छया कामस्य च सम॑ प्राधान्यम्‌। लज्जाभिभावकमदना प्रगल्भा। 
तस्याश्रैष्टा रतिप्रीतिरानन्दात्सम्मोहश्च। आद्या यथा-- 
आणासआइ़ देन्ती तह सुरएणु हरिसविअसितकवोला। 
गोसेवि ओणअमुही अह सत्ति पिआ ण सददहिमो ।। 


१. समप्रधानो तुल्यप्रधानौ लज्जामदनौ यस्या: सा। तुल्यत्वं च परस्परनिष्ठप्रतिबन्धकता- 


निरूपितप्रतिवध्यताशालिव्यापारकत्वमू। तथा च लज्जाप्रतिबद्धमदनव्यापारकत्वे . सर्ति 


मदनप्रतिबद्धकिश्विल्लज्जाव्यापारकत्वं॑ मध्यात्ममिति फलितम्‌। 
२. यद्यत्स निभालयत्यड्भोपाड़रं ममानिमिषाक्ष:। 
प्रच्छादयामि च तत्तदिच्छामि च तेन दृश्यमानम्‌।। इति च्छाया। 
३. आज्ञाशतानि ददती तथा सुरते हर्षविकसितकपोला। 
प्रभातेउप्यवनतमुखी अथ सेति प्रिया न श्रद्धध्म:।।इति च्छाया। 


+ 
िल5>ल क+िलपन- 55: 

द्वितीया यथा--- 


धन्यासि या कथयसि प्रियसड्रमे5पि 
विश्रब्धचाटुकशतानि रतान्तरेषु। 
नीवीं प्रति प्रणिहिते तु करे प्रियेण 
सख्य: शपामि यदि किश्चिदपि स्मरामि।। 
मध्या-प्रगल्भयोर्मानावस्थायां त्रयो भेदा:--धीरा अधीरा धीराधीरा चेति। 
तदुक्त दर्पणे-- 
'ते धीरा चाप्यधीरा च धीराधीरा च घषड्विधे। 
प्रियं सोत्मासवक्रोक्त्या मध्याधीरा दहेद्गषा।। 
धीरा5 धीरा तु रुदितेरधीरा परुषोक्तिभि:। 
प्रगल्‍भा यदि धीरा स्याच्छन्नकोपाकृतिस्तदा।। 
उदास्ते सुरते तत्र दर्शयत्यादरान्बहि:। 
धीराधीरा तु सोल्लुण्ठभाषितैः खेदयेदमुम।। 
तर्जयेत्ताडयेदन्या. ........ . . ।।इति। (साहि. द. प. ३) 
अन्या अधीयाप्रगल्भेत्यर्थ:। 
मध्याधीरा यथा मम-- 


पलाशकुसुमानि ते वपुषि बिश्रते दृश्यतां 
वहन्ति वदनानिला मलयजस्फुरत्सौरभा:। 
इये दयित! माधवी मधुरता समाधीयते 
ततो भवति मीयते कुसुमधन्वनः सौहदम्‌।। 
अधीरा यथा--- द द 
तेण ण मरामि मण्णूहि पूरिआ जेण रेसुहआ। 
तुग्गअमणा मरंती पुणोवि मा तुज्ञ लग्गिस्सम्‌ ।। 


१. तेन न ग्रिये मन्युभि: पूरिता येन रे सुभग!। 
त्वद्‌गतमना प्रियमाणा पुनरपि मा त्वामेव लगिष्ये।।इति च्छाया। 





पहल, 


धर श्रीविश्वेश्वरपाण्डेयविरचिता । 


धीराधीरा यथा-- 
वाहोल्लफुरिअगंडाहराइ भणिअं विलक्ख हसिरीए। 
अज्जवि कीस रूसिज्जड सवहावत्थं गए प्पेम्मे ।। | 
प्रगल्‍भा यथा-- 
एकत्रासनसंस्थिति: परिहता प्रत्युद्गमाददूरत- 
स्ताम्बूलाहरणच्छलेन रभसाश्लेषो5पि संविध्नितः । 
आलापो5$पि न मिश्रित: परिजन व्यापारयन्त्यान्तिके 
कान्तं प्रत्युपचारतश्चतुरया कोपः कृतार्थीकृतः ।। 
अत्र सामानाधिकरण्याद्यनुपपादनद्वारकं रतौदास्यम्‌। तत्सत्त्वेषपि यथा-- 
जाणइ जाणावेउं अणुणअविद्वि अमाणपरिसेसम्‌। 
पड्रिक्वम्मिवि विणआवलम्वर्णं सच्चिअ कुणंती ।। 
अत्रेकान्तादिसत्त्वेषपि विनयालम्बनात्तत्‌। 
अधीरा यथा-- 


कोपात्कोमललोलबाहुलतिकापाशेन बद्धा दृढं 
नीत्वा वासनिकेतनं दयितया साय॑ सखोीनां पुरः। 
भूयो मैवमिति स्खलन्मृदुगिरा सद्ञिन्त्य दुश्नेष्टितं 
धन्यो हन्यत एवं निह्ृतिपरः प्रेयान्‌ रुदन्त्या हसनू।। 
धीराधीरा यथा मम-- 


आलक्ष्यैव विपक्षपक्ष्मलदृशो वक्षोरुहाद्व क्षसि 
प्राणेशस्य घनानुषड़ि घुसृ्ण वक्रीबुभूषाजुषा। 
उत्तंसोत्पलमुत्तरत्वरपरावृत्तिस्यदात्‌ प्रस्खल- 
न्नेत्रस्य प्रतियातनेव दयित द्रष्टू विसृष्ट॑ रसातृ।। 


धीरादिभेदा: स्वीयायामेव। परकीयादौ मानसत्तवेषपि नायकस्य नायकान्तर- 
सम्भोगमभ्युपगम्यैव तत्रानुरत्तत्वादुक्तभेदप्रयोजकत्वाभावादिति प्राद्च:। नव्यास्तु 


१. वाष्पादस्फुरितगण्डाधरया भणितं विलक्ष्य हसितया। 

अद्यापि कुतो रुष्यते शपथावस्थां गते प्रेम्णि।।इति च्छाया। 
२. जानाति ज्ञापयितुमनुनयविद्रावितमानपरिशेषम्‌। 

पत्युरेकान्तेषपि विनयावलम्बनं सत्यमिव कुर्वन्ती।।इति च्छाया। 

स्वीयाया अपि नायकस्यान्यसम्भोगानभ्युपगमेनानुरागोत्पत्तौ मानाभावान्मानस्य सर्वत्र 
कादाचित्कतया निमित्तत्वोपपत्तेश्व परकीयादेरप्युक्तभेदाड्रीकारो युक्त इत्याहु:। एताश्व 
ज्येष्ठा: कनिष्ठाश्वेति द्विधा।। परिणायकनिष्ठोत्कृष्टस्नेहविषयभूता ज्येष्ठा। 
तादृशापकृष्टस्नेहविषयभूता कनिष्ठा। ज्येष्ठाभेदेषु धीरा यथा-- 
पुसिआ कण्णाहरणेंदगणीलकिरणाहआ ससिमऊहा: | 
माणिणिवअणम्मि सकज्जलसुसंकाइ दइएण ।। 
अधीरा यथा-- 
हिअअम्मि वससि ण करेसि अप्पिअं तहवि णेहपडिएहिं। 
सड्डिज्जसि जुअइसहावगलिअधीरेहि अहोहिं ।। 
धीराधीरा यथा-- 
णवि तह अणालवंती हिअअं दूमेइ माणिणी अहिआओं। 
जह दूरविअम्भिअगरुअरोससमज्झत्थबअणेहिं ।। 
कनिष्ठाभेदेषु धीरा यथा-- 


अणुणअ णाहं कुविआउअऊहसु कि मुहा पमाएसि। 
तुह मण्णुसमुप्पाअएण माणेणवि ण कज्जम्‌ ।। 
अधीरा यथा-- 


पिअविरहो अपष्पिअदंसणं अ गरुआइ दोवि दुक्खाईं। 
जीआ तुम कारिज्मसि तीअ णमो आहि आईए ।। 


१. प्रोज्छिता: कर्णाभरणेन्द्रनीलकिरणाहता: शशिमयूखा:। 
मानिनीवदने सकज्जलसुशझ्लया दयितेन।।इति च्छाया। 
२. हृदये वससि न करोषि अप्रियं तथापि स्नेहपतिताभि:। 
शह्जयसे युवतीस्वभावगलितधैय्याभिरस्माभि: |।इति च्छाया। 
३. नापि तथा अनालपन्ती हृदयं दुनोति मानिन्यधिकम्‌। 
यथा दूरविजुम्भितंगुरुकरोषमग्नार्थवचनै:।।इति च्छाया। 
४. अनुनय नाथ॑ कुपिता मुहुर्मुहु: कि प्रमाचसे। 
तव मन्यृत्पादकेन मानेनापि न कार्यम्‌।।इति च्छाया। 


. ५. प्रियविरहो5प्रियदर्शनं च गुरुणी द्वे अपि दुःखे। 


यया त्वं कार्यसे तस्ये नमो<स्त्वायत्यै।।इति च्छाया। 

धीराधीरा यथा-- 
सा सुहअ अहिअगुणरूअसोहिरीआ मणिग्गुणाअहओं। 
कि की १ 
भण तीअ जो णसरिसो सो कि सब्वों जणो मरउ ।। 
।॥ इति स्वकीया ।। 
परपरिणीतत्वे सति स्वानुरक्ता परकीया। स्वपदं यत्रिरूपितं परकीयात्व॑ 
तत्परम्‌। परिणीतपदेन सामोन्यायां परपदेन स्वकीयायामतिव्याप्तिनिरास:। नन्‍्वेवं 
कन्यकायामव्याप्ति:। परोढाकन्यकाभेदेन परकीयाद्वैविध्यस्याभियुक्तेरड्रीकारात्‌। न 
च स्वापरिणीतत्वं सत्यन्तार्थ:। सामान्यायामतिव्याप्ते:। सत्यम्‌। यथोक्ता कन्‍्यका 
चेत्येतदन्यतरत्वं॑ परकीयात्वमिति तात्पर्यात्‌। वस्तुतस्तु यद्विषयकानुरागवत्त्वज्ञानेन 
लोकानां तस्यां विगानं तदनुरक्तत्वं लक्षणं बोध्यम्‌ू। यथा-- 
अनाहतैवैत्य प्रगुणगुणलोभेन भवतः 
समीहे सौभाग्यं तदिदमुपहासं प्रथयति। 
विदग्ध! त्वामेव॑ं तदपि कथयाम्याचर तथा 
यथा न स्यथादालीकपटकरतालीपटुरव: । । 
सा च गुप्ता विदग्धा लक्षिता कुलटानुशयाना मुदिता कनन्‍्यका चेति 
सप्तविधा। तदुक्तम्‌-- 
गुप्ताविदग्धाकुलटानुशयानादयस्तु या: । 
परकीयासु सवसामन्तर्भावो निरूपितः।। 
तत्र गुप्ता त्रिविधा, भूतभाविवर्तमानरतगोपनभेदात्‌। 
आद्या यथा-- 


हंसै: शैवलमझरीति कबरी चश्जलूभिराकर्षिता 

वक्त्रे चन्द्रधया चकार कुपिता चक्री नखैराक्रमम्‌। 
भूड़ेः पड्जकोरकप्रतिधिया वक्षोरुहो5पि क्षत- 

स्तन्‍्मात:! करवै पुनर्न सरसीतोयावगाहोद्यमम्‌।। 


१. सा सुभग! अधिकगुणरूपशोभिता मनाग्गुणा चाहम्‌। 
भण कि तस्य यो न सदृश: स सर्वो जनो म्रियताम्‌।।इति च्छाया। 
२. चक्री-चक्रवाकी। 

द्वितीया यथा-- 
दृष्टि हे प्रतिवेशिनि! क्षणमिहाप्यस्मद्गृहे . दास्यसि 
,: प्रायेणास्थ शिशो:ः पिता न विरसा: कौपीरपः पास्यति। 
एकाकिन्यपि यामि तद्वरमितः सत्रोतस्तमालाकुलं 
. : नीरन्ध्रास्तनुमालिखन्तु;: जरठच्छेदा नलग्रन्थय:ः ।। 
तृतीया यथा-- . 


गहवइ गओहासरणं रक्खसु एअंति अडअणा भणिआ। 
सहसागअस्स तुरिअं पहणो कण्ठं मिलाएड ।। 
अत्र शरणागतोड्यमिति जारस्य भत्रें समर्पणम्‌। विदग्धा द्विविधा-- 
वाग्विदग्धा, क्रियाविदग्धा च। 


आद्या यथा-- 


नाथो मे विपर्णि गतो न गणयत्येषा सपत्नी च मां 
त्यक्तवों मामिह पुष्पिणीति गुरवः प्राप्ता गृहाभ्यन्तरम्‌। 
शय्यामात्रसहायिनीं परिजनः श्रान्तो न मां सेवते 
स्वामिन्नागमलालनीय रजनी लक्ष्मीपते! रक्ष माम्‌।। 
द्वितीया यथा-- 
नाथे5निशं निजनिवासंसमीपनीप- 
मुच्छेत्तमादिशति संसदि सेवकेशभ्य:। 
: खिन्ना वधू: सखि! सदैव सदैवतो5 य- 
मुक्त्वेति त॑ं. सपदि पूजयितु प्रतस्थे।॥।.. 
अन्यैज्ञातोपनायकानुरागा लक्षिता। यथा-- 


दिदूठीअज॑ ण दिदूठो सरलसहावाइ जं॑ अणालबिओ। 
उअआरो ज॑ ण कओ तंच्चिअ केलिअं छइल्लेहिं ।। 
१. गृहपते गतो5स्मच्छरणं रक्षस्वैनमिति स्वैरिणी भणित्वा। 
सहसागतस्य पत्युस्त्वरितं कण्ठे मेलयति।।इति च्छाया। 
. पुष्पिणी>रजस्वला। 
. आगमलालनीय!-विष्णुपक्षे वेदस्तुत्य। जारपक्षे आगमेन आगमनेन लालनीय!। 
. रजनीमिति णात्रि व्याप्येत्यर्थ:। अत्यन्तसंयोगे द्वितीया। 
. दिष्टया यतन्न दृष्ट: सरलस्वभावया यदनालपित:। 
उपचछ्रो यन्न कृतस्तदपि च कलितं विदमग्धै:।।इति च्छाया। 


> ०८ ><ए >> 

परिणीतत्वे सति अनेकानुरागिणी कुलठा। यथा-- 

। पृथ्वी तावत्न्रिकोणा नगनगरगिरिग्रामरुद्धं तदर्द्ध 
क्‍ तत्राप्यर्द्ध युवत्यः शिशुविगतवयोदूषितं यत्तदर्द्धम्‌। 

त्याज्यास्तत्रापि पुत्रश्वशुरगुरुजनाः शेषवन्त: कियन्तो 

मिथ्यावादो जनानां मुखरमुखरवः पुंश्चली पुंश्चलीति।। 
सझ्लेतविघटनदु:खवत्यनुशयाना। सा च त्रिधा। स्वविरहितसद्लेतस्थाने 

नायकगमनज्ञानवती, सड्ढलेतस्थानस्थस्वरूपतो विघटनज्ञानवती, भाविसड्डेत- 
स्थानाभावशद्जावती चेति। 
आद्या यथा-- 

ग्रामतरुणं तरुण्या नववज्भजुलमझरीसनाथकरम्‌। 

पश्यन्त्या भवति मुहुर्नितरां मलिना मुखच्छाया।। 


द्वितीया यथा-- 
वाहित्ता पडिवअणं ण देड़ रूसेड् एक्कमेक्कस्स। 
अज्जा कज्जेण विणा पलिप्पमाणे णईकच्छे ।। 





तृतीया यथा-- 
कि रुअसि ओणअमुही धवलाअंतेसु शालिछेत्तेसु। 
हरिआलमंडिअमुही णडिव्व शणवाडिआ जाआ ।। 
प्रियप्राप्तिजन्यानन्दवती मुदिता। यथा-- 
अलससिरमणी धुत्ताण आग्गिमो पुत्ति धगसमिद्धिमओ। 
इअ भणिएण णरअंगी पप्फुल्लविलोअणा जाआ ।। 


कन्यका यथा-- 
आरोपिता शिलायामश्मेव त्वं स्थिरेति मन्त्रेण। 
मग्नापि परिणयापदि जारमुखं वीक्ष्य हसितैव।। 

॥।। इति परकीया।। 


१. व्याहता प्रतिवचनं न ददाति रुष्यति एकमेकस्यथ। 
आर्या कार्येण विना प्रदीप्यमाने नदीकच्छे।।इति च्छाया। 
२. कि रोदिषि अनवतमुखी धवलायमानेषु शातिक्षेत्रेषु। 
हरितालमण्डितमुखी नटीव शणवाटिका जाता।।इति च्छाया। 
३. अलसशिरोमणिधूर्तानामग्रिम: पुत्रि! धनसमृद्धिमय:। 
इति भणितेन नताज्जी प्रोत्फुल्लविलोचना जाता।।इति च्छाया। 

वित्ताभाववता सहास्या: सम्भोगो मा भूदित्येतादृशेच्छाविषयत्वे सत्यनुरक्ता 
सामान्या। विषयत्वं चेच्छाविशेष्याभावप्रतियोगिप्रतियोगित्वम्‌। भवति चोक्तिच्छा- 
विशेष्योडस्था: सम्भोगाभाव:, तत्र प्रतियोगी सम्भोगस्तत्प्रतियोगित्वं चास्याम्‌। 
तादृशेच्छा च क्वचिद्देश्याया: क्वचित्तन्मात्रादेरिति नाव्याप्ति:। यथा-- 
क उतव्वरिआ के उण ण वंचिआ के अलुत्तगुरुविहवा। 
णहराइं बेसिणिओ गणणारेहा विअ वहन्ति ।। 


।। इति सामान्या।। 


एताश्व तिस्रोषपि अन्यसम्भोगदु:खिता, वक्रोक्तिगर्विता, मानवती चेति 
त्रिविधा:। 


आद्या यथा--- 


निःशेषच्युतचन्दनं॑ स्तनतट निर्मुक्तरागो5 धरो 
नेत्रे दूरमनझ्ने पुलकिता तन्‍्वी तवेयं तनुः। 
मिथ्यावादिनि! दूति! बान्धवजनस्याज्ञातपीडागमे! 
वापीं स्नातुमितो गतासि न पुनस्तस्याधमस्यान्तिकम्‌।। 
गर्विता प्रेमगर्विता सीन्दर्यगर्विता च। 
आद्या यथा-- 
हल्लफलल्हाणपसाहिआण मज्झे सवत्तीणं। 
अज्जाइ मज्जणाणाअरेण कहिअं व सौहग्गम्‌ ।। 
द्वितीया यथा-- द 
गर्वमसम्भाव्यमिम॑ लोचनयुगलेन कि वहसि भट्ठे!। 
सन्‍्तीदृशानि दिशि दिशि सरस्सु ननु नीलनलिनानि।। 
मानस्तु द्विधा--प्रणयादीर्ष्यातश्च। तदुक्त दर्पणे--- 
'मान: कोप: स तु द्वेधा प्रणयेष्यासमुद्धवः । 
हयो: प्रणयमानः स्यात्प्रमोदे सुमहत्यपि।। 
प्रेम्ण: कुटिलगामित्वात्कोपो यः कारणं विना'।। 


१. के उर्वरिता: के पुनर्न वज्चिता: के अलुप्तगुरुविभवा:। 
नखराणि वेश्या गणनारेखा इव वहन्ति।।इति च्छाया। 

२. हारिद्रफलस्नानप्रसाधितानां मंध्ये सपत्नीनाम्‌। 
आर्याया मज्जनानादरेण कथितमिव सौभाग्यम्‌।।इति च्छाया। 

प्रियापराधातिरिक्तहेतुजन्य: कोप: प्रणयमान:। द्वयोरिति कदाचितन्नायिकाया: 
कदाचिन्नायकस्येत्यर्थ: । 
आद्यो यथा--- 
पशुपड्णो रोसारुणपडिमासड्डंतगौरीमुहअन्दम्‌ | 
गहिअग्घपंकअंविअ संझासलिलंजलिं णमह ।। 
द्वितीयो यथा-- 
अस्मिन्नेव लतागृहे त्वमभवस्तन्मार्गदत्तेक्षण: 
सा हंस: स्थिरकौतुका चिरमभूदूगोदावरीसैकते। 
आयान्त्या परिदुर्मनायितमिव त्वां वीक्ष्य बद्धस्तया 
कातयदिरविन्दकुड्मलनिभो मुग्ध: प्रणामाझ्जलिः ।। 


युगपद्यथा-- 
एकस्मिन्‌ शयने पराड्मुखतया वीतोत्तरं ताम्यतो- 
रन्योन्यस्य हृदि स्थिते5प्यनुनये संरक्षतोगॉरिवम्‌। 
दम्पत्यो: शनकैरपाड्भवलनान्मिश्री भवच्च क्षुषो - 
भग्नो मानकलिः सहासरभसव्यासक्तकण्ठग्रह: । । 


ईष्यामानो यथा दर्पणे-- 
'पत्युरन्यप्रियासड़े दृष्टेड थानुमिते श्रुते। 
ई्ष्यामानो भवेत्सत्रीणां तत्र त्वनुमितिस्त्रिधा।। 
तत्स्वप्नायितभोगाड्डगोत्रस्खलनसम्भवा' । । 
अपरस्त्रीदर्शनादिजन्यो5ल्पयत्नसाध्यत्वात्‌ लघु:। गोत्रस्खलनादिजन्य: 
कष्टसाध्यत्वान्मध्यम: | परस्त्रीसम्भोगजन्यो बहुप्रयाससाध्यत्वाद्‌ गुरु:। अयं चोत्सर्ग:। 
गोत्रस्खलनादिजन्यस्यापि क्वचिद्गुरुत्वात्‌ परस्त्रीभोगजन्यस्यापि मुग्धादौ लघुत्वात्‌। 
लघुर्यथा-- 
जो कहंवि मह सहीहिं छिद्दं लहिकऊण पेसिओ हिअअम्‌। 
सो माणो चोरिअकामुओव्ब दिट्ठे पिए णठठो ।। 
१. पशुपते रोषारुणप्रतिमासड्क़रान्तं गौरीमुखचन्द्रम्‌। 
गहीतार्घपड्डजमिव सन्ध्यासलिलाझलिं नमत।।इति च्छाया। 


२. य: कथमपि मम सखीभिश्छिद्रं लब्ध्वा प्रवेशितों हृदयम्‌। 
स मानश्लवोरितकामुक इव दृष्टे प्रिये नष्ट:।।इति च्छाया। 

मध्यो यथा-- 


अवलंबिअ मार्ण परमुहीअ एतस्स माणिणि पिअस्स। 
पुट्टिपुलउग्गमो तुह कहेइ समुहद्िअं हिअअम्‌ | । 


गुरुर्यथा-- 
णेउरकोटिविलग्गं चिउर॑ दइअस्स पाअपडिअस्स | 
हिअरअ॑ पउत्थमाणं उम्मोअन्तिच्चिअ कहेड ।। 
. प्रत्यक्ष यथा--- 


विनयति सुदृशो दृशः परागं प्रणयिनि कौसुममाननानिलेन। 
तदहितयुवतेर भी क्ष्णम क््णोईयमपि रोषरजोभिरापुपूरे | । 
स्वप्नायितं यथा--- 
एते लक्ष्मण! जानकीविरहिणं मां पीडयन्त्यम्बुदा 
मर्माणीव विघट्टयन्त्यलममी क्रूराः कदम्बानिला:। 
इत्थं व्याह्तपूर्वजन्मचरितो यो वीक्षितो राधया 
सेर्ष्य शद्धिया स वः सुखयतु स्वप्नायमानो हरिः।। 
भोगाड्डूदर्शनं यथा-- 
तस्या: सान्द्रविलेपनस्तनतटप्रश्लेषमुद्राद्धितं 
कि वक्षश्वरणानतिव्यतिकरव्याजेन गोपाय्यते। 
इत्युक्ते क्व तदित्युदीय्य सहसा तत्सम्प्रमार्ठट मया 
सा शिलष्टा रभसेन तत्सुखवशात्तस्याश्व तद्विस्पृतम्‌।। 
गोत्रस्खलन॑ यथा-- 
मयि व्यक्त गोत्रस्खलनमपराधं कृतवति 
प्रसन्नेवास्यश्री्लवमपि न भेदं॑ गतवती। 
पर त्वस्या मन्युर्भगचकितदूतीविनिहितै- 
रितः प्रत्यासन्नेससरलद्गन्तैरभिहितः ।। 
१. अवलम्ब्य मानं पराड्मुख्या एतस्य मानिनि! प्रियस्य। 


पृष्ठपुलकोदगमस्तव कथयति सम्मुखस्थितं हृदयम्‌।।इति च्छाया। 


* २. नूपुरकोटिविलग्नं चिकुरं दयितस्य पादपतितस्य। 
हृदयं प्रोत्थितमानमुन्मोचयतीव कथयति।।इति च्छाया। 








९४ श्रीविश्वेश्वरपाण्डेयविरचिता 


श्रवण यथा मम-- 
प्रणयर भसादा भास त्वस्पृशां परिशीलना- 
त्पिशुनवचसामन्त: सश्धिन्तनेन तदागसाम्‌। 
सितकररुचामाविर्भावालल्‍लसत्कुसुमायुध - 
स्फुरितरमणोत्कण्ठा: सम्पेदिरे मदिरेक्षणा:।। 
माननिवृत्त्युपाया यथा-- 
साम भेदो5थ दानं चर नत्युपेक्षे रसान्तरम्‌। 
तद्धड़ाय पति: कुर्य्यात्‌ षडुपायानिति क्रमातू।। 
तत्र प्रियवच्च: साम भेदस्तत्सख्युपार्जनम्‌। 
दान व्याजेन भूषादे: पादयो: पतन नतिः।। 
सामादौ तु परिक्षीणे स्यादुपेक्षावधीरणम्‌। 
रभसत्रासहषदि: कोपभ्रशों रसान्तरम्‌।। 
साम यथा-- 
देसु अणुपसिअ एह्नि पुणोवि सुलहाईं रोसिअव्वाई । 
एसा मिअछि मिअलंछणुज्जला गलइ च्छणराई ।। 
भेदोी यथा-- 
मा कुण पडिवक्खसुहं अणुणेहि पड पसाअलौहिल्लम्‌। 
अड्ड गरुअगहिअमाणे णपुत्ति! रासिव्व छिज्जिहिसि ।। 
दान॑ यथा--- 
न खलु वयममुष्य दानयोग्या: 
पिबति च पाति च यासकौ रहस्त्वाम्‌। 
विट! विटपममुं ददस्व तस्ये 
भवति यतः सदृशोश्चिराय योग:।। (मा.स.४।५३) 


१. पश्यानुप्रसीद इदानीं पुनरपि सुलभानि रोषितव्यानि। 
एषा म्रगाक्षि मृगलाउ्छनोज्ज्वला गलति क्षणदा।।इति च्छाया। 
२. मा कुरु प्रतिपक्षसुखमनुनय पति प्रसादलुब्धम्‌। 
अयि गुरुकगृहीतमाने न पुत्रि! रात्रिरिव क्षीणा भविष्यसि।।इति च्छाया। 

नतिर्यथा-- 
पाअपडिअं अहवब्बे! कि दाणि णोट्ठवेसि भर्त्तारम्‌। 
एअंचिअ अवसाणं दूरंमि गअस्स पेम्मस्स ।। द 
उपेक्षा यथा--- 


स्वचरणपीडानुमितत्वन्मौलिरुजाविनीतमात्सर्य्या । 
अपराद्धा सुभग! त्वां स्वयमहमनुनेतुमायाता।। 


रसानतर यथा-- 


विग्रहाच्च शयने पराड्मुखी- 
ननिनेतुमबलाः. स॒ तत्वरे। 
आचकाइडशक्ष घनशब्दविक्लवा- 
सता: स्वयं प्रविशतीर्भुजान्तरम्‌।। (र.वं.स.१९/३८) 
असाध्यस्तु मानो रसाननुगुणत्वान्न प्रकृतोषयोगीति नात्रोपन्यस्त:। यथा-- 
तह माणों माणघणाइ एमेअ दूरमणुबद्धो। 
जह से अणुणीअ पिओ एक्कग्गामेच्चिअपउत्थो ।। 
इह मुग्धा तावदेकेव। मध्या-प्रगल्भे धीरादिभेदेन षट्‌, ज्येष्ठा-कनिष्ठाभेदेन 
द्वादशेति त्रयोदश स्वीयाभेदा:। परोढा कनन्‍्यका चेति परकीयाद्वैविध्यम्‌। सामान्या 
एकैवेति षोडश भेदा:। तासां च वच्ष्यमाणैरष्टाभिभेंदेरष्टाविशत्यधिकशतं भेदा:। 
प्रत्येकमुत्तमादिभेदत्रयेण शतत्रयं चतुरशीतिश्व भेदा भवन्ति। तदुक्त प्राचीनै:-- 
''त्रयोदशविधा स्वीया द्विविधा च पराड़ना। 
एका वेश्या पुनश्चाष्टाववस्थाभेदतो मताः।। 
पुनस्तास्त्रिविधा: सर्वा उत्तमाधममध्यमा: । 
इत्थं शतत्रयं तासामशीतिकश्चतुरुत्तरा।। 
जातिकालवयो< वस्थाभावकन्दर्पनायकै: । 
इतरा अप्यसद्भयाता नोक्ता विस्तरभीतितः'।। 


१. पादपतितमभद्रे किमिदानीं नोत्थापयसि भर्तारम्‌। 
एतावदेवावसानं दूरं गतस्य प्रेम्ण:।।इति च्छाया। 

२. तथा मानो मानधनाया एवमेव दूरमनुबद्ध:। 
यथाउस्या अनुनीय प्रिय एकग्राम एवं प्रोषित:।।इति च्छाया। 

दिव्यादिभेदास्तु न सम्भवन्ति। दिव्यत्वादे्यावद्द्रव्यभावित्वेन अवंस्था- 
त्वाभावात्‌। अवस्थाभेदादेव: भेदस्त्य शास्त्रकारै: परिगणितत्वात्‌। तद्ल्‍्यवहारोल्लड्डने 
च दिव्यत्वादिव्याप्यंविद्याधरत्वादिनापि भेदापत्तावुन्मत्तकलहप्रसन्नात्‌। 

ननु मुग्धायास्तथाविधज्ञानसामग्रीविरहाद्धीरादिभेदानुपपत्ति:। अत .एवं वजश्ष्य- 
माणभेदाष्टकमध्ये5पि केचिद्धेदा अनुपपन्ना इति चेतू, सत्यम्‌, नवोढायां तदुपपत्ते:। 


केचित्तु--परस्त्रियौं कन्यकोढे स्लेतात्पूर्व विरहोत्कण्ठिते पश्चाद्विदूषकादिभि 
सहाभिसरन्त्यावभिसारिके कुतोडपि सल्लेतस्थानमप्राप्ते नायके विप्रलब्धे इति त्रिविधे 
एव। तयोरस्वाधीनप्रिययोरवस्थान्तरानुपपत्तेरित्याहुड। तन्न, खण्डितादिभेदांनामंपि 
वक्ष्यमाणरीत्योपपत्ते: सख्यादिद्वारा प्रियागमनादिनिश्चये बाधकाभावांदिति दिक्‌। 
अष्ट भेदानाह भगवान्‌ भरत:-- | 
तत्र वासकसज्जा च विरहोत्कण्ठितापि वा।' 
स्वाधीनभर्त्तका वांपि कलहान्तरितापि वा।। 
खण्डिता विप्रलब्धा वा तथा प्रोषितभर्तका। 
तथाभिसारिका चैव इत्यष्टी नायिका: स्पृता:।। 
वाशब्द: समुच्चयार्थ:। प्रियसमागमननिश्चयजन्यसम्भोगसामग्रीसम्पादनपरा 
वासकसज्जा। तदुक्त मुनिना-- 
उचिते वासके या तु रतिसम्भोगलालसा। 
मण्डनं कुरुते दृष्ठा सा वे वासकसज्जिका'।। 


अत्रोक्तनिश्चयजन्यानन्दवत्त्वं लक्षणम्‌। मण्डनादिकं तु चेष्टेति रहस्यम्‌। 


मुग्धा वासकसज्जा यथा मम-- 
मुग्धाक्ष्य दयितागमस्य दिवस निर्णीय मानान्तरा- 
न्मन्दाक्षातिशयात्नसाधनविधौ साक्षादपर्याप्तया। 
पश्यत्येव सखीजने सुमनसामाकाडक्षया कैतवा- 
त्कुज्जान्तर्गमननादनायि वसनालड्डारमुत्सारणम्‌।। 


मध्या यथा मम-- 
सनन्‍्धत्ते श्रुतिसीम्नि गन्धफलिकां गण्डस्थलालम्बिनीं 
पिण्डालक्तकक्मेन चरणावारञ्जयत्यञ्ञसा। 
हैमान्याभरणानि कुड्डमरसाद्द्रायां तनौ यच्छति 
प्राप्पार्दयितागमाधिकरणत्वेनावबुद्ध॑ वधू: ।। 

प्रगल्‍भा यथा अश्रीरुद्रचन्द्रदेवानामू-- 
.. स्नात्वा वारिणि चन्दनैः सुरभिते धूपाकुंले मालती- 
... पुष्पाणि प्रतिमुच्य केशनिचये कण्ठे5पि पुष्पस्रजः। 
.. भाले कुझ्डूमपत्रक॑ सुवसना कृत्वा स्थिता वासके 
... कान्तस्थानयनाय सौरभततीमादिश्य दूतीमिव।। 
परकीया यथा मम-- 


निर्णीय प्रतिवेशिनां श्रुतिवशादशभ्यागमं प्रेयसो 
.. _नन्दिन्‍न्या सहसा विधाय कलहारम्भं विना हेतुना। 
वारे5पि प्रतिसुभ्रुवो गृहपतेः सस्नेहमात्मीयता- 
मध्यारोप्य सुमध्यया तनुलतासंस्कार आरभ्यते।। 
सामान्या यथा मम-- द द 


धत्ते लोभमिव- प्रसृत्वरतरं रत्नांशुजालं- -तनौ 
दत्ते चाटुमिवातिरज्ननकरं काश्मीरपड्डुद्र॒वम्‌। 
गृह्ीते शठतामिवानुपहतां जातीप्रसूनस्रज॑... 
तत्रैवाहनि वारवामनयना विज्ञाय कान्तागमम्‌।। 
सड्लेतस्थाने , प्रियानागमनहेतुचिन्ताव्याकुला॒ विरहोत्कण्ठिता। अत्र 
तदनागमजन्यदु:खवत्त्व॑ लक्षणं तद्धेतुचिन्तादिकं .तु॒चेष्टितमिति विवेक: 
तदुक्तमू-- द 
'अनेककार्यव्यासड्राद्यस्या नागच्छति प्रिय: | 
तस्यानागमदुःखार्त्ता. विरहोत्कण्ठिता मता'।। 
विरहस्तु समानदेशस्थत्वे सति सम्भोगाभाव:। सत्यन्तं प्रवासे5तिव्याप्ति- 


वारणार्थभ। न च सोडष्पि लक्ष्य एवेति वाच्यम्‌। प्रोषितभर्तकाया 
विरहोत्कण्ठितायाश्व भिन्नत्वेन मुनिना परिगणितत्वात्‌। 


मुग्धा विरहोत्कण्ठिता यथा मम-- 
अबिज्रत्यासत्ति हृदयदयिते नूतनवधू- 
रतः स्थादन्यस्थामिति परिकलय्य प्रतिपंदम्‌। 
न धत्ते निःश्रासं न च वहति वाधष्पं नयनयो- 
विंधोर्बिम्ब॑ वैभातिकमिव मुखं किन्तु बिभृते।। 

मध्या यथा-- 
अन्यत्र ब्रजतीति का खलु कथा नाप्यस्य तादृक्‌ सुह- 
द्यो मां नेच्छति नागतश्च सहसा को5यं विधेः प्रक्रम:। 
इत्यल्पेतरकल्पनाकवलितस्वान्ता निशान्तान्तरे 
बाला5 5 वृत्तविवर्त्तनव्यतिकरा नाप्नोति निद्रां निशि।। 
प्रगल्भा यथा मम-- 
कामिन्या: सति बाधकस्य विरहे यावाननेहा प्रिय - 
प्रत्यासत्तिधिया प्रतीक्षितुमभूदहों गते तावति। 
अम्लायब्छवसितेः स्रज: सुमनसां धारा दृशोरम्भसां 
प्रामार्जनू घुसरणं कपोलतलतकश्चुक्षोभ वक्षोरुह: ।॥। 
परकीया यथा-- 
एहिसितुमंति णिमिसम्ब जग्गिअ जामिणीअ पढमद्धम्‌। 
सेसं सन्‍्तावपरव्वसाइ वरिसंव चोल्लीणम्‌ ।। 
सामान्या यथा मम-- 
नोपयातः किमिति स भवेदित्थमालोचयन्ती 
रूपाजीवा वदनमरुतं सन्दधे चात्यजच्च । 
अर्थस्योपस्थितिमथ सखीभाषिताद्वल्‍ल भाच्च 
प्रत्यादिक्षन्मुखमनुशयं मानसे च न्यथधत्त।। 
स्वसन्निधानत्यागेच्छाविरहविशिष्टवल्लभा स्वाधीनभर्त्तका। स्वपदं नायिका- 
परम्‌। तदुक्तमू-- 
'सुरतातिशयैर्बद्दों यस्या: पार्श्रगतः प्रिय: । 
सामोदगुणसम्पन्ना भवेत्स्वाधीनभर्त॒का।। 
विचित्रोज्ज्वलनेत्रान्त: प्रमोदोद्योतितानना । 
उदीर्णशो भातिशया कार्य्या स्वाधीनभर्तका।।' 
मुग्धा स्वाधीनभर्तका यथा-- 
'एयामा विलोचनहरी बालेयं मनसि सज्जन्ती। 
लुम्पति पूर्वकलत्र॑ धूमलता भिकत्तिचित्रमिव।।' 


१. एष्यसि त्वमिति निमिषमिव जागरितं यामिन्या: प्रथमार्धम्‌। 
शेष॑ सन्‍्तापपरवशया वर्षमिव चोज्नतिम्‌।।इति च्छाया। 


रसचन्द्रिका 
मध्या यथा-- 
पुंसां दर्शय सुन्दरि! मुखेन्दुमीषत्त्रपामपाकृत्य । 
जायाजित इति रूढा जनश्रुतिर्मे यशों भवतु।। 
प्रगल्भा यथा-- 
अण्णमहिलाप्पसड्ं हे देव्व करेसु अहदइअस्स। 
पुरिसा एकंतरसा णहु दोसगुणेवि आणन्ति ।। 
परकीया यथा-- 
अस्तु म्लानिलोॉको लाब्छनममपदिशतु हीयतामोज: । 
तदपि न मुझति स त्वां वसुधाच्छायामिव सुधांशु:।। 
सामान्या यथा-- 
कृत्रिमकनकेनेव प्रेम्णा मुधितस्य वारवनिताप्िः | 
लघुरिव वित्तविनाशक्लेशो जनहास्यता महती।। 
प्रियानुनयानभ्युपगमजनितदुःखवती कलहान्तरिता। तदुक्तम्‌-- 
ईष्याॉकलहसन्तप्तो यस्या नागच्छति प्रिय: । 
सामर्षवशसन्तप्ता कलहान्तरिता भवेतू।। 
अमर्षोत्र प्रियानुनयप्रत्याख्यानजन्य: स्वविषयको ग्राह्म: | 
मुग्धा कलहान्तरिता यथा मम-- 
प्रत्यादिश्य रुषां' वशादनुनयं भर्तुर्मरुत्यावह - 
त्यामोदस्पृशि सिन्दुवारसुमनःसन्दोहदोलायितै: । 
मुग्धाक्ष्यानुशयानयापि नवया न त्वन्यदातन्यते 
श्वासेनागमि पद्यरागदलवन्मालिन्यमेवाधर : ।। 
मध्या यथा मम-- 
आदर्श समयेन दर्शितवति प्रातर्वयस्याजने 
बह्वायस्यति यास्यतो विशदतां श्वासस्य रोधाय सा। 
प्राणेशस्य तथा गिरामनुररीकाराज्निधत्ते पर 
हेलामन्थरतारका: प्रतिफलत्यात्मन्यजर्त्र दृश:।। 


१. अन्यमहिलाप्रसड्भ॑ हे देव कुरु अस्महयितस्य। 
पुरुषा एकान्तरसा न खलु दोषगुणों विजानन्ति।।इति च्छाया। 


५९ 

प्रगल्‍लभा यथा मम-- 
पचेलिमरसोदयं विदुषिचेलि! मिध्याग्रहा- 
इृहेलितवती तथा मदनहेलितप्तं प्रियम्‌। 
चले5लिकगतालका स्वकरकेलिपाथोरुह - 
प्रमेलितमुखी मृषा क्षितिमये! लिखस्युन्मना: ।। 
परकीया यथा मम-- 


शील॑ साधु मिमील यत्प्रणयतों लज्जा ममज्जाखिला 
मर्यादाप विपर्ययं बहुमतो दुवरिगुवदिर:। 

आसीच्चापलमेव नापलपितं सोअनुग्रहार्थ नम- 
न्नापातप्रतिभासया बत मया पापेन नापेक्षितः।। 


सामानया बथा मम--- 


साकूृत॑ करवाणि पाणिकमले माणिक्यजं कड्ढणं 
मान स्नरंसय हंसक॑ पदयुगे संसज्जयानि स्वयम्‌। 
वक्षोजे निदधानि दाम जनितं षाण्मासिकेर्मोक्तिके - 
रेव॑ सो5नुनयन्मया हतथिया केलि विना हेलितः।। 
अन्यसम्भोगचिह्नविशिष्टनायकदर्शनजन्यदु:खवती खण्डिता। तदुक्तम्‌-- 
“व्यासड्रादुचिते यस्या वासके नागतः प्रिय: । 
तदनागमनार्ता तु खण्डितेत्यभिसंज्ञिता' ।। 
व्यासड्रों नायिकान्तरसम्भोगप्रसक्ति:। तत्पदम्‌ अन्यसम्भोगाभावविशिष्ट- 
नायकपरम्‌। तस्यानागमनम्‌ - अन्यसम्भोगचिह्लाभावविशिष्टप्रियागमनाभाव:। स॒ च 
सम्भोगचिह्नाभावरूपं यद्विशेषणं तदभावप्रयुक्त एव ग्राह्म-। आगमनस्यापि स्वरूपतो 
दुःखजनकत्वानुपपत्त्या आगमनदर्शनजन्येत्युक्तो चागमनपदवेयर्थ्यात्‌ सम्भोगचिह्न- 
विशिष्टप्रियदर्शनजन्यदु:खवत्त्वं लक्षणं पर्यवसन्नम्‌। यथाश्रुतमुनिवचनव्याख्याने 
विरहोत्कण्ठितायामतिव्यप्तिरिति रहस्यम्‌। 
स्यादेतत्‌। पराड्ननासड्रजन्यमानवत्या: खण्डितायाश्र कथं भेद इति चेत्‌, 
अत्र केचितू--हेतुदर्शनकाले खण्डिता तज्जन्यसम्भोगानुमितिकाले मानवतीत्याहु: | 
तन्न। तत्रापि सम्भोगानुमित्यैव ईरष्योत्पत्ते:। तस्मान्मानवती न भेदान्तरम्‌। षोडशानां 
प्रेमगर्विता सौन्दर्यगर्विता मानवतीति त्रैविध्यस्याभियुक्तैरनुक्तत्वात्‌ु; किन्तु 
उत्तभेदाष्टकस्येवोदाहतत्वात्‌ | 

मुग्धा खण्डिता यथा मम--- 


वीक्ष्य प्रियस्थ रदनच्छदमन्यनारी- 
विश्राणितं रदपदं दधतं विदूरात्‌। 

सन्तप्तमीक्षणयुगं करकाधियेव 
नासाग्रमोक्तिकमधि न्यपतत्प्रियाया: ।। 





मध्या यथा मम-- 
नेतुर्नखक्षतमुदीक्ष्य कपोल भूमौ 
कि नाम कुञ्जयसि सुश्र! दृगगञ्जल त्वम्‌। 
तत्तावकीनवदनाम्बुरुहस्थमेव 
वैशद्यत: प्रतिफलत्प्रतिभाति तत्र।। 
प्रगल्‍भा यथा-- 
संवाहणसुहरसतोसिएण देतेण तुह करे लक्खम्‌। 
चरणेन विक्कमाइव्वचरिअमणुवट्टिअं तिस्सा ।। 
परकीया यथा मम-- द 
पश्यन्त्या सहजारुणं प्रणयिनो बिम्बाधरं सुभश्चुवा 
प्रत्यूषेँरभिमुखस्थ कज्जलतमोलेखाकलड्डाकुलम्‌। क्‍ 
वैमुख्यं सहसैव हन्त विहितं सावेगमुत्कम्पितं 
प्रादुर्भावसमानकालिकतिरोभावं तु वाष्पं कृतम्‌।। 





सामान्या यथा मम-- क्‍ 
प्रातः प्रवालमणिना मणिमालया च॑ 
वीक्ष्य प्रसाधिततनुं तमुपेयिवांसम्‌। 
तस्यापरावयववर्तिभिरर्तचन्द्रै - 
वराड्रनाहदयगा व्यगमंस्तदाशा: ।। 


श 


१. संवाहनरसतोषितेन ददता तव करे लाक्षाम्‌ (लक्षम्‌)। 
चरणेन विक्रमादित्यचरितमनुवर्तितं तस्या:।।इति च्छाया। 
अत्र लक्खमिति पदं श्लेषेण लाक्षां सड्गद्याविशेषं च प्रतिपादयति। 











२२ श्रीविश्वेश्वरपाण्डेयविरचिता 


दत्तसझ्लेतप्रियानवाप्तिजन्यदु:ःखवती विप्रलब्धा। तदुक्तमू-- 
यस्या दूतीं प्रिय: प्रेष्य दत्त्वता सड्जेतमेव वा। 
नागतः कारणेनेह विप्रलब्धा तु सा स्मृता।। 
मुग्धा विप्रलब्धा यथा मम-- 
वयस्याभिनीता कथमपि निकुझ्ल नववधू- 
रनायाते तस्मिन्नयनविषयत्व॑ प्रियतमे। 
दधाने राजीव भ्रममनुसरत्यास्यथमलिना 
कलापे निःशइड्ड दिशति विकृतामालिषु दृशम्‌।। 
मध्या यथा मम-- | 
सल्लेतगोचरमुपेत्य विलोचनस्य 
सीमासु वल्‍लभतमं न निभालयन्ती। 
श्वासं श्रमाभिनयनेन विजुृम्भमाण- 
व्याजेन वाष्पविसरं विदधाति ब्राला।। 


प्रगल्भा यथा मम-- 
वानीरवने बल्‍लभविरहिणि पाणौ कपोलमुपधाय। 
तद्वृत्तीन्‌ पुलकानिव वामशभ्रूरश्रुबिन्दुभिरमारक्षीत्‌। | 
परकीया यथा-- 
आआअण्णअड्ट अडअणा णिउंजहेट्ठम्मि दिण्णसड्लेआ। 
अग्गपअपेल्लिआणं मम्मरअं जुण्णपत्ताणम्‌ ।। 
सामान्या यथा मम-- 
दीर्घतवमागतवतो बहुजीवनस्य 
मूलायितानविरतं हृदि धार्यमाणान्‌। 
अप्रेक्ष्य वारयुवती दयितं निकुझ्ले 
श्रासानिव व्यरहयद्द्रविणाभिलाषानू।। 
प्रियप्रवासज्ञानजन्यदु:खवती प्रोषितभर्तृका। तदुक्तमू-- 
“गुरुकार्यान्तरवशाद्यस्यास्तु प्रोषित: प्रियः। 
सा रुक्षालककेशान्ता भवेत्मोषितभर्त॒का' ।। 


आकर्णयति 7 झाकर्णयति स्वैरिणी निकुझ्मध्ये दत्तसड्केता। 
अग्रपदप्रेरितानां मर्मरक॑ जीर्णपत्राणाम्‌।।इति च्छाया। 

प्रोषितेति क्तप्रत्ययार्थों भूतत्वमतन्त्रम्‌। प्रवासस्य स्वरूपतो दु:खानुप- 
पादकत्वातू। प्रवासज्ञानस्यैव तथात्वात्‌। भूतभविष्यत्प्रवासज्ञानस्यापि तदुपपत्ते:। 
तदुक्त काव्यप्रदीपे--वर्तमानवर्त्स्यन्तावपि स्वज्ञानद्वारा विप्रलम्भप्रयोजकाविति 
नाव्याप्ति। प्रवासपदेन ततज्ज्ञानलक्षणाद्वा' इति। अन्यथा प्रवसत्पतिका 


. प्रवत्स्यत्पतिकयोभेंदान्तरत्वापत्ते:। न चेष्टापत्तिमुनिवचनविरोधात्‌। 


मुग्धा प्रोषितभर्तका यथा-- 
हत्थेसुअ पाएसु अ अंगुलिगणणाहि उअगआ दिअहा। 
एहिंडण केण गणिज्जउत्ति भणिउं रुअइ मुद्धा ।। 
मध्या यथा मम-- 
विश्लेषतस्तव परिश्लथमम्बुजाक्ष्या 
वक्षो विभिद्य विविशुर्मलयानिला: किम्‌। 
यस्मात्तदव्यवहितोत्तरकालमेव 
प्रादुर्भवन्ति नवनिःश्वसितप्रवाहा: । । 
प्रगलभा यथा-- 
भवद्धवनमागतं भ्रमितमीक्षिता नैव सा 
कलामयकलावती कुतुकमेतदालोकितम्‌|। 
विधुर्वलति पल्‍लवे तडिदलिन्दमालम्बते 
पतत्यचलयोस्तले कमलयोश्व मुक्तावलि: ।। 
परकीया यथा मम-- 
.. आयाते5पि महोत्सवे रतिपतेः पत्यौ मुखप्रेक्षके5 - 
 प्यावेशात्प्रतिवेशिनीषु विहितोत्साहासु भूषाविधो। 
आलीभिरविंहितो बलादपि परिष्कारः कुरड्रीदृशो 
दूरस्थे दयिते3 नुकल्पविधिमत्काम्यप्रयोगायते।। 
यथा मम-- 
अन्येन प्रहितं विटेन सरसं रायो5तिबंहीयसो 
दानस्याभ्युपपत्तिगभितमियं लेखं दृशोः कुर्वती। 
दूरस्थप्रथमप्रियान्तिकमुपायातुं जनस्येच्छतो 
वाष्पैराविलितं व्यनक्ति बदन वेश्या गवाक्षाहृहिः।। 


5 कक जल समन न 
१९. हस्तेषु च पादेषु च अन्जुलिगणनाभिरुपगता दिवसा:। 
इदानीं पुनः केन गण्यतामिति भणित्वा रोदिति मुग्धा।।इति च्छाया। 

२४. 


प्रियसमीपगमनोद्यमवती अभिसारिका। तदुक्तमू-- 
 हित्वा लज्जां समाकृष्य मदेन मदनेन वा। 
अभिसारयते कान्तं सा भवेदभिसारिका।। 
णिजर्थोंत्र न विवक्षित:। 'कान्ताथिनी तु या याति सक्लेतं साभिसारिका' 

इत्यमरोक्ते:। तद्ठ््याख्यायां यथोक्तवाक्यस्यैव क्षीरस्वामिनोपन्यासाच्च। 

'वेश्याया: .कुलटाया वा प्रेष्याया वा प्रयोक्तृभि:। 

एभिभावविशेषैस्तु कर्त्तव्यमभिसारणम्‌।। 

समदा मृदुच्ेष्टठा च तथा परिजनान्विता। 

नानाभरण चित्राड़ी गच्छेट्गेश्याड्रनाशतैः ।। 

संलीना स्वेषु गात्रेषु लज्जासन्नमितानना। 

अवगुण्ठनसंवीता गच्छेत्तु कुलजाड़्ना।। 

मदस्खलितसंलापा विश्रमोत्फुल्ललोचना। 

आविद्धगतिसशझ्ारा गच्छेत्प्रेष्याड़ना तथा' ।। 


इति भरतेनोक्तत्वात्‌। क्‍ द 
कान्ताभिसरणोथुक्ता स्मरारत्ता साभिसारिका'। - 
इति विद्यानाथोक्तिश्। .. 
'या वल्‍लभागमनकालमपारयन्ती 
सोढुं स्मरज्वर भरारत्तिपिपासितेव। 


निर्याति बल्‍लभजनाधरपानलोभात्‌ 
सा कथ्यते कविवरैरभिसारिकेति' ।। 


इति भोजराजोक्तिश्व | क्‍ 
न च स्वीयाया अभिसारानुपपत्ति:, सपत्न्यादिभयादुपपत्ते:। की 


मुग्धाभिसारिका यथा मम-- 
विधाय वरवर्णिनीमभिनवां कथज्चित्सखी - 
जनै: सह कृतः कृतप्रियतमाभिसारोत्सवाम्‌। ! 
हिया हृदि तिरस्कृतः स्पृशति तत्प्रतीपायित- ः 
श्रमापनयनेच्छया बहिरिव प्रसूनाशुग: ।। ' 

मध्या यथा-- 
उपविश मृदुतल्पे कल्पिते पल्‍लवोधे- 
“ विरचय कचभारं. स्रस्तमंसस्थलीषु। 
इह हि मलयजन्मा मारुतो मन्दमन्दं. - 
: पिबतु तव कपोलालम्बिनः स्वेदबिन्दून्‌।। 
प्रगल्‍भा यथा मम-- 
बन्धभ्रंशस्खलदलक भूनिर्गलद्दारिबिन्दु - 
व्याजाललाजाजझ्लिमिव तडित्पातवह्नौ क्षिपन्ती। 
वक्‍त्र॑ भर्त्तर्शुवमनिमिषं प्रेश्षमाणा मृगाक्षी 
कुझ्स्यान्तर्लसति पुनरारब्धपाणिग्रहेव ।। 
परकीया यथा मम-- 
एता जाग्रति यातरो> त्यवहितास्त्वत्पादरोपादरा 
मिथ्येव स्वपिति प्रतीपमहिला दीप: पुरो दीप्यते। 
हृदवृत््या कृतमित्वरि! त्वरितया किश्ञिद्रमाद्यत्वरि- 
ब्रातः कातरता मृषा तरलता कि वा तदातन्यते ।। 
सामान्या यथा मम-- द 
अपदा श्रीरेषा प्रतिहतमनड्रस्थ ललित 
कुलस्त्रीणां शोको मदनवरवृक्षस्थ कुसुमम्‌। 
सलील॑ गच्छन्ती रतिसमयलज्जाप्रणयिनी 
रतिक्षेत्रैरड़रे: प्रियपथिकसार्थरनुगता।। 
अन्धकाराभिसारिका यथा-- 
'गन्तुं यदि व्यवसितासि घनान्धकारे 
'नीलाझलेन तनुमावृणु मुग्धशीले!। 
विद्युल्लता यदि पथि प्रतिरोधिनी स्यथा- 
: दप्रावृतैव कनकंद्रवगौरि! गच्छे:।। 
ज्योत्सनाभिसारिका यथा मम-- 
अवदातवेष॑वत्यां वरवर्णिन्थामभिसरन्त्याम्‌। 
समजनि निशीथसमये5प्यौषसिकीवाखिला ज्योत्स्ना।। 

दिवाभिसारिका यथा--- 
सायं स्नानमुपासितं मलयजेनाड़्ं समालेपितं 
यातो5 स्ताचलमौलिमम्बरमणिर्विश्रब्धमत्रागति: । 
आश्चर्य तव सौकुमार्यमभित: क्‍्लान्तासि येनाधुना 
नेत्रह्वन्द्ममीलनव्यतिकरं शकक्‍नोति तेनासितुम्‌।। 
एता: सर्वा अप्युत्तममध्यमाधमभेदेन त्रिधा। तदुक्त भरतेन-- 
सर्वासामेव नारीणां त्रिविधा प्रकृति: स्मृता। 
उत्तमा मध्यमा चैव तृतीया चाथमा स्मृता।। 
उत्तमा यथा--- 
या विप्रियेषपि तिष्ठन्तं न वदत्यप्रियं प्रियम्‌। 
न चिरं कोपमायाति दोषान्प्रच्छादयत्यपि। ।इत्यादि। 
यथा मम-- द 
< प्रियान्यव्यावृत्ति: परिजनभयं स्वस्थ विभुता 
गुणा भासन्ते3डमी सरित्र! यदपि माने बहुविधा:। 
तथापि प्रारब्धप्रणयपरिपाटीषु विषया- 
न्तराणां सम्लजारो5नुपममपकर्ष ध्वनयति।। 





मध्यमा यथा--- 


ई्ष्यातुरा वा निभृता क्षणक्रोधा च गर्विता। 
क्षणप्रसादना चैव सा नारी मध्यमा स्मृता।। 


यथा-- 
दृष्टे लोचनवन्मनाड्मुकुलितं पार्श्वस्थिते वक्त्रवद्‌ 
न्यग्भूतं बहिरासितं पुलकवत्संस्पर्शमातन्वति। 
नीवीबन्धवदासितं श्लथतया सम्भाषमाणे ततो 
मानेनापसृतं हियेव सुतनो: पादस्पृश्टि प्रेयसि।। 
अधमा यथा-- 


अस्थानपरुषा या तु दुःशीला चातिमानिनी। 
परुषा प्रतिकूला च दीर्घधरोषाधमा स्मृता।। 

इयमेव चण्डीत्युच्यते। यथा मम-- 
अनुनयति प्रेयसि यन्मानातिशयस्त्वया कृतश्चण्डि!। 
इदमेव शान्तिकर्मणि बेतालाभ्युदयमनुहरति।। 
स्त्रीत्वे सति अनुकूला सखी। अनुकूलत्व॑ स्वनिष्ठप्रणयनायिकानिष्ठ- 
प्रणयविषयत्वम्‌। तस्या: कर्म मण्डनोपालम्भशिक्षापरिहासादि। 
मण्डनं यथा-- 
प्रभाते पृच्छन्‍्तीरवरहसवृत्तं सहचरी- 
न॑वोढा न ब्रीडामुकुलितमुखीयं सुखयति। 
लिखन्तीनां पत्राह्स्‍लरमनिशमस्यास्तु कुचयो- 
श्वमत्कारं गूढं॑ करजपदमासां कथयति।। 


उपालम्भो यथा-- 
सा सर्वतो<नुरक्ता रागं गुझ्लेव न तु मुखे वहति। 
वचनपटोस्तव राग: केवलमास्थे शुकस्येव।। 
शिक्षा यथा मम-- 
मुग्धे! कृत्रिमतह््यतिक्रमशतोपन्यासवैज्ञानिके - 
वग्गुम्फान्परिकल्पितान्‌ श्रवणयोस्त्व॑ माध्वनीनान्‌ कृथा: । 
एते प्रेमभराभिचारमनवो विश्रम्भविस्नंसना: 
स्वोत्कर्षच्छिदुरा विपक्षरमणीसौभाग्यजन्माडुरा: ।। 
परिहासो यथा-- 
स्मरशास्त्रमधीयाना शिक्षितासि मयैव यम्‌। 
अगोपि सो5पि कृत्वा कि दाम्पत्यव्यत्ययस्त्वया।। 
प्रसड्रात्म्रियपरिहासो यथा-- 


नक्त रत्नमयूखपाटलमिलत्काकोलकोलाहल- 
त्रस्यत्कौशिकमुक्तकन्दरतमा: सो5यं गिरिः स्मर्यते। 

यत्राकृष्टकुचांशुके मयि रुषा वस्त्राणि पत्राणि ते 
चिन्वत्या वनदेवतास्तरुलतामुच्चैर्व्यधु; कौतुकातू।। 

प्रियापरिहासो यथा-- 
कस्त्वं शूली मृगय भिषजं नीलकण्ठ: प्रिये5हं 
केकामेकां कुरु पशुपतिनैंव दृष्टे विषाणे। 
स्थाणुर्मुग्धे! न वदति तरुजीवितेश: शिवाया 
गच्छाटव्यामिति हतवचा: पातु वः शूलपाणि: | । 
सद्भमादिकुशला दूती। तथा च भरतेनोक्तमू-- 
प्रातिवेश्या सखी दासी कुमारी कारुशिल्पिनी। 
धात्री पाखण्डिका चैव दूत्यः स्त्रीक्षणिका तथा।। 
कारुपदं रजक्यादिपरम्‌। शिल्पिनी चित्रकारस्त्री। तथा-- 
तया प्रोत्साहनं कार्यमनुरागानुकीर्तनम्‌। 
कुलभोगधनाधिक्यं कार्य चैवाविकत्थनम्‌।। इत्यादि। 
सड़मन यथा-- 
पुरश्चक्षूरागस्तदनु मनसो5 नन्‍्यपरता 
तनुग्लानिर्यस्य त्वयि समभवद्यत्र च तव। 
युवा सोअ<यं प्रेयानिह सुबदने! मुझ्ल जडतां 
विधातुर्वैंदग्ध्य॑ं फलतु च सकामो<5स्तु मदन: ।। 
विरहनिवेदन यथा-- 
आलिड़नानि वचनामृतसेचनानि 
वामाशयेन विधिनेव निवारितानि। 
आलोकने5पि यदि गोकुलनाथ! बाधा 
राधा कथं हृदयसौष्ठवमादधातु ।। 
कुलभोगाद्याधिक्यकथनं यथा-- 
मन्दाकिनीनन्दनयोर्विहारे देवे बरे देवारि माधवे च। 
श्रेय: श्रियां यातारि यच्च सत्यां तच्चेतसा भामिनि! भावयस्व।। 
। । इति नायिकानिरूपर्ण समाप्तम्‌।। 
नायिकानिष्ठरतौ विषयत्वान्नायकनिष्ठरतावाश्रयत्वाच्च नायकोडपि निरूप्यते। 
स॒त्रिविध:, पत्युपपति-वैशिकभेदात्‌। विवाहजन्यसंस्कारवानू पति;। न च 
स्वीयायामतिव्याप्ति:, पुंस्त्वे सतीत्यभिधेयत्वात्‌। यथा-- 

इये वनी घनीभूतकुशाडकुरकरम्बिता। 
शिथिलं थेहि वैदेहि! मदर्पितपदे पदम्‌।। 
तद्धिन्रत्वे सत्यनुरागविषय उपपतिः। यथा-- 
प्राक्णकोणे5पि निशापतिः सन्‍्तापं॑ सुधामयो हरति। 
यदि मां रजनिज्वर इव सखि! स न निरुणद्धि गेहपतिः ।। 
वेश्योपभोगरसिको बैशिकः। यथा-- 
णन्देउ सुरअसतिह्वापराहाइं सअललोअस्स। 
बहुकइअवमग्गविणिम्मिआई वेस्साण पेम्माईं ॥। 
यत्तु-- 
धीरोदात्तो धीरोद्धतस्तथा धीरललितश्व। 
धीरप्रशान्त इत्ययमुक्तः प्रथम चतुर्भेद: ।। 
इत्यन्यत्रोक्तमू, तदिह प्रकृतानुपयोगान्नोपन्यस्तम्‌। पतिश्चतुर्द्धा, अनुकूल-दक्षिण- 
धृष्ट-शठभेदात्‌। तन्मात्रविषयकानुरागवाननुकूल:। यथा-- 
इयं गेहे लक्ष्मीरियममृतवर्त्तिनयनयो- 
रहस्यस्या: स्पशों वपुषि बहलश्चन्दनरसः। 
अय॑ कण्ठे बाहु:ः शिशिरमसृणो मौक्तिकसरः 
किमस्या न प्रेयो यदि परमसहास्तु विरहः।। 
अनेकविषयकतुल्यानुरागवान्‌ दक्षिण:। यथा-- 
स्‍नाता तिष्ठति कोशलाधिपसुता वारो<ड्गराजस्वसु- 
हति रात्रिरियं जिता कमलया देवी प्रसाद्याद्य च। 
इत्यन्तःपुरसुन्दरीः प्रति मया विज्ञाय विज्ञापिते 
देवेनाप्रतिपत्तिमूढमनसा द्वित्रा: स्थितं नाडिका: ।। 
स्वतिरस्कारयुक्तलज्जाशून्यत्वे सत्यनुरक्तो धृष्ट:। यथा-- 
केदाव किआ अहवा करोसि काएसि सुहअ एदाहिं। 
अवराहा णअ लज्जिअसाहसुत्तआ खमिज्जन्तु ।। 
१. नन्देयु: सुरतसतृष्णापराधानि सकललोकस्य। 
बहुकैतवमार्गविनिर्मितानि वेश्यानां प्रेमाणि।।इति च्छाया। 


२. के तावत्कृता अथवा करोषि कार्यसे सुभग! एताभि:। 
अपराधा न च लज्जितसाहसीत्तरा: क्षम्यन्ताम्‌।।|इति च्छाया। 

रतिकपटशील: शठ:। यथा-- 
कानन्‍ते सागसि शायिते प्रियसखीवेष॑ विधायागते 
भ्रान्त्यालिज््य मया रहस्यमुदितं तत्सड्रमाकाडशक्षया। 
मुग्धे! दुष्करमेतदित्यतितरामुन्मुक्तहासं बला- 
दालिड्य च्छलितास्मि तेन कितवेनाद्य प्रदोषागमे।। 
एते भेदा उपपतेरषि बोध्या:। चतुरादिभेदा अपि मुनिनोक्ता:। 
पुनरेव तु पुरुषगुणान्‌ कामिततन्त्रे प्रवक्ष्यामि। 
चतुरोत्तमौ च मध्यस्तथाधम: सम्प्रवृत्तकश्चैव।। 
सत्रीणां प्रयोगविषये ज्ञेया: पुरुषास्त्विमे पदश्च। 
दुःखक्लेशसहिष्णु: प्रियवाग्दाता प्रसादने कुशल: ।। 
रत्युपचारनिपुणो दक्षश्नतुरस्त्वसौ बोध्य:। 
यो विप्रियं न कुरुते धीरोदात्त: प्रियंवदों मानी।। 
अज्ञातहदयतत्त्वः स्मृतिमात्रज्ञेय:ः स तु ज्येष्ठ:। 
सर्वार्थ मध्यस्थो भावग्रहणं करोति नारीणामू।। 
किश्ञिद्योषं दृष्टवा विरज्यते मध्यम: पुरुष: । 
काले दाता हापमानितो5पि न क्रोधमतितरामेति।। 
दृष्टवा व्यलीकमात्र॑ विरज्यते मध्यमो5यमपि। 
अपमानितो5पि नार्या निर्लज्जं समुपसर्पति तथैव।। 
अन्यनरे सड॒क्रान्तामारूढस्नेहभावनया। 
अभिनवकृते व्यलीके प्रत्यक्ष रज्यते दृढतरं यः।। 
सुहृदापि वार्यमाणो विज्ञेयः सो5धमो नाम। 
अविगणितभयामर्षो मूर्ख: सतत प्रसक्तहासश्व।। 
एकान्तदृढग्राही निर्लज्ज: कामतन्‍्त्रेषु । 
रतिकलहसम्प्रहारे सुकर्कशः क्रीडनीयक: स्त्रीणाम्‌। 
एवंविधो विधिज्ञैः प्रवृत्तको नाम विज्ञेय:।। 
इहाद्यन्तयोद्वितीयचतुर्थान्तर्भावादुत्तममध्यमाधमेति  त्रैविध्यमेव. पुरस्कृत- 
मभियुक्ते: । 

उत्तमो यथा-- 
तच्छुमस्तमदिदीक्षत क्षणं तालवृन्तचलनाय नायकम्‌। 
तद्दिधा हि भवदैवतं- प्रिया वेधसो5पि विदधाति चापलम्‌।। 
मध्यमो यथा-- द क्‍ 
लज्जाविदा सीलंअ खण्डिअं असईघोसणा दिण्णा। 
जस्स कए णं॑ सहअरि! सजेव्व जणो अजणो जाओ ।। 
अधमो यथा-- 
चतुरिमकलाकण्ठच्छेदो मनोभववद्धन 
दृषदि मधुनो लिप्सा लोके विडम्बनमात्मन: | 
उपरि परितः सड्डल्पानां शिलाशतपातनं 
सहचरि! परीतापस्थानं जडे हृदयार्पणम्‌।। 
मानिनो मध्यमे चतुरस्य च उत्तमेडन्तर्भाव:। 
मानी यथा-- 
विरहविषमः कामो वामस्तनुं कुरुते तनु 
दिवसगणनादक्ष: सो5यं व्यपेतघृणो यमः। 
त्वमपि वशगो मानव्याधेरविंचिन्तय नाथ हे 
किसलयतनुर्जीवत्येव॑ कथं प्रमदाजन:।। 
चतुरो द्विधा--वचनव्यड्ज्यसमागमश्रेष्टाव्यज्ञगसमागमश्चेति। 
आद्यो यथा-- 
उद्देशो5यं सरसकदलीश्रेणिशो भातिशायी 
कुज्जोत्कर्षाडकुरितरमणीवि भ्रमो नर्मदाया: । 
कि चैतस्मिन्‌ सुरतसुहृदस्तन्वि! ते वान्ति बाता 
एषामग्रे सरति कलिताकाण्डकोपो मनोभू:।। 


१. लज्जापिता शील॑ च खण्डितमसती घोषणा दत्ता। 
यस्य कृते ननु सहचरि! स एवं जनोडजनो जात:।।इति च्छाया। 

द्वितीयो यथा मम--- 
अवाप्यावस्थानं कथमपि मृगीचक्षुषि पुरो 
: गुरूणां दृग्भज्रा मिलनसमयं जातु मनसि।.. 
अपहुत्य प्रेयान्किल किमपि सामाजिकजनान्‌ द ः 
दृगम्भोजद्वन्द्दं परिमुकुलयन्नुत्तरितवानू।। 
यथा वा-- ते 
आप्रातं कमलं प्रियेण सुदृशा स्मृत्वापनीत॑ मुखं 
... दत्त विद्युमकन्दुके नखपदं सीत्कृत्य गूढो स्तनौ। 
दत्ता चम्पकमालिकोरसि तया प्रोद्धिन्नरोमाञझ्नयां 
मीलल्लोचंनमांसितं चतुरयोर्ट्रेंडपि पूर्णो रसः।। 
अनभिज्ञस्तु नायको नायकांभास:। यथा मम-- 
साकूतं ग्रथिता दृशों: पथि यथाशोभं दृशोर्भड़यो 
मन्दं॑ कन्दलितं रदच्छदनयोरानन्दनं स्पन्दनम्‌। 
निन्‍्याते कुचकोरकौ विशदतां विन्यासवैचित्र्यतो 
वैचित्रय॑ न तथापि चेत्तदितरा रीतिर्वरीवर्त्ति किम्‌।। 
स्यादेतत्‌। अवस्थाभेदादपि नायकभेदोउस्त्विति चेतू, न, स्वभावादेव 
तद्भेदाज्जीकारात्‌। प्रोषितप्रियाकत्वादेरनौचित्यसझ्ननकत्वात्‌। अत एव प्रोषितत्वं 
नायकभेदप्रयोजकतया अद्जीकृतम्‌। तस्य नायिंकाभेदत्वेनागणितत्वात्‌ 
प्रोषितपतिर्यथा-- कक 


रात्रो वारिभरालसाम्बुदरवोहिग्नेन जाताश्रुणा 
पान्थेनाथ वियोगदुःखपिशुनं गीतं॑ तथोत्कण्ठया। 
आस्ता जीवितहारिण: प्रवसनालापस्य सड्डीर््तन 
मानस्यापि ज़लाझलिः: सरभस लोके न दत्तो यथा।। 
उपपतिर्यथा मम-- 


अप्रादुर्भवदस्नवारि कुचेयोरीषत्परिस्पन्दन- 
प्रत्येयप्रकृतातिरिक्तनियतश्रासावसीदद्गलम्‌ | 
लोकत्रासनियन्तृतान्तरपरावृत्तस्खलत्तारकं 
दृग्भड्रं सुतनोः प्रतस्थुषि मयि ध्यायामि नायामिनम्‌।। 

यथा वा--- 


तीर्णा वाष्पंपरम्परैव सरितां पूरेषु कः सम्भ्रमः 
सोढा कातरदृष्टिरेव कियती वच्राभिघातव्यथा। 
 श्वासा एव नतश्लुवो न गणिता: के नाम झंझानिला: 
प्रेमेवायमपेक्षितो ननु सखे! प्राणेषु को नो ग्रहः।।.. 
वेशिको यथा मम-- 


का असड-कुचितलोचनाअ्जलमनन्तरायीकृत - 
स्तनावरणनीविकानिरसनप्रयत्नोदयम्‌ 
तरह्ञितमनड्रभूविविधभन्लिविच्छित्तिभि: 
स्मृतं सदषि रज्शयज्जयति वारनारीरतम्‌।। 
एबां सहायश्चतुर्द्धा। पीठमर्द-विट-चेटक-विदूषकभेदात्‌।॥ तथा च 
विद्यानाथ: -- 
किश्जिदूनः पीठमर्द एकविद्यो विटः स्मृतः। 
सन्धाननिपुणश्चेटो हास्यप्रायो विदूषक:।। ... 
केचित्तु पीठमर्ईस्यान्यत्रोपयोगो न श्रुड्भारे। तदुक्त दर्पषणे-- 
. दूरानुवत्तिनि स्यात्तस्थ प्रासड्लिकेतिवृत्ते -तु। 
 'किश्चित्तद्गुणहीन: सहाय एवास्य पीठमद॒ख्यिः ।। 
(प.३.,- का.३९) 
यथा रामादीनां सुग्रीवादय:। 
श्रुद्धारे3 स्थ सहाया -विटचेटविदूषकाद्या: स्युः। 
भक्ता नर्मसु निपुणा: कुपितवधूमानभञ्ञना: शुद्धा।॥। 
(प.३, का.४० ) 
आदिपदान्मालाकाररजकताम्बूलिकगान्धिकादय: | 
सम्भोगहीनसम्पद्ठिटस्तु धूर्त; कलैकदेशज्ञः। 
वेशोपचारकुशलो वाग्ग्मी मधुरोड$थ बहुमतो गोष्ठ्याम्‌।। 
द ः (प.३, का.४ १) 
चेट: प्रसिद्ध:। 

कुसुमवसन्ताद्यभिथ: कर्मवपुर्वेशभाषाद्ये: । 
हास्यकरः कलहरतिर्विदूषकः स्यात्स्वकर्मज्ञ: । ।इति।(प. ३, का.४२) 
अन्ये तु पीठमर्द: स्वकल्पितवाग्भि: स्त्रियं समाधत्ते, विटस्तु कामशास्त्रोपाये- 
नेत्याह:। एतेषां नायकानुकूलाचरणं व्यापार:। व्यापारों यथा श्रीरुद्रचन्द्र- 
देवानाम-- 
मान॑ त्यक्ष्यसि कान्तमेष्यसि पुनः सम्भावयिष्यस्यलं 
भूषा:, पास्यसि वारुणीं रतिकलाकेलिं समारोक्ष्यसि। 
किंश्च त्वां विनिवेदयामि सरले! मन्दानिलोल्लासिता 
प्रालेयांशुकृतोदया मधुनिशा हस्तं गता हार्य्यते।। 
विटो यथा-- 
तरुणजनसहायश्िन्त्यतां वेशवासो 
विगणय गणिकात्वं मार्गजाता लतेव। 
वहसि हि धनहार्य्य पण्यभूतं शरीरं 
सममुपचर भद्रे! सुप्रियं वा5प्रियं वा।। 
अय॑ च सामान्यवनितायामपि सहाय:। यथा-- 
भवति वसन्‍न्तसेने! 


साटोपकूटकपटानृतजन्मभूमे: शाठ्यात्मकस्य रतिकेलिकृतालयस्य। 
वेश्यापणस्य सुरतोत्सवसडग्रहस्य दाक्षिण्यपुण्यसुखनिष्क्रयसिद्धिरस्तु । । 
चेटो यथा-- 
दूईकज्जाअण्णपडिरोहं मा करेड अअमत्ति। 
उत्तभे इब तुरिअं तिस्सा कण्णुप्पलं पुलहो ।। 
विदूषको यथा मम-- 
परिशिथिलय ग्रन्थीस्तावत्‌ क़ुधो हृदयस्थिता- 
निति विनयवत्याचक्षाणे तदा दयितां मयि। 
लघु परिमृषन्नात्मीयस्योपवीतगुणस्य तान्‌ 
विहसितमुखीं तामाधत्त क्षणेन विदूषकः।। 
। | इति नायकनिरूपणम्‌। | 


१. दूतीकार्याकर्णनप्रतिरोधं मा करोत्वयमिति। 
उत्तम्भयतीव त्वरितं तस्या: कर्णोत्पलं पुलक:।।इति च्छाया। 

ननु को5यं रसो नाम? यदालम्बनमेतन्निरूपितमिति। तदुच्यते-- 
अर्थोपस्थितिहेतु: पदस्य पदार्थेन सह सम्बन्धो वृत्ति:। सा त्रिविधा--शक्तिर्लक्षणा 
व्यझञना च। तत्रास्मात्पदादयमर्थों बोध्य इत्याकारकेच्छात्मक: सल्लेत: शक्ति:। स 
च गवादिपदे ईश्वरीय:। आधुनिकचैत्रादिपदे तत्तत्पुरुषीय इति नैयायिका:। 
पदार्थान्तरं शक्तिरिति मीमांसका:। शकत्या: प्रतिपादक: शब्द: शक्त इत्युच्यते। स 
त्रिविध:--रूढो यौगिको योगरूढश्च। रूढो यथा--गवादावर्थे गौरित्यादि:। 
गमेडो रित्यौणादिकप्रत्ययस्य शक्त्यनज्जीकारात्‌। अवयवार्थस्य तत्रानवबोधात्‌। 
यौगिको यथा--दण्डी पाचक इत्यादि:। प्रकृतिप्रत्ययार्थमर्यादया दण्डविशिष्ट- 
पाककर्त्रादेबोधात्‌्।+ योगरूढो यथा--पद्छलुजादि।। स हि. अवयवशक्त्या 
पड्डजनिकर्तत्वेन रूपेण रूढ्या च पद्मत्वेन पद्म बोधयति। तेन शैवाले स्थलकमले 
वा न तस्य मुख्यप्रयोग: किन्तु लक्षणैव। अन्ये तु योगरूढपदात्‌ 
क्वचिद्रूब्यर्थमात्रबोध:  क्षीराम्भोधिरित्यादोी। तत्राम्भोधिपदात्समुद्रत्वरूपेणैवान्वय- 
बोधात्‌.  क्षीरनीरयोरभेदान्वयानुपपत््या. निराधारत्वरूपेणान्वयबुद्धेरभावात्‌ | 
क्वचिदवयवार्थमात्रबोध:। यथा कहारं पड्डूजमित्यादौ। तत्र पद्मत्वजातेरभावाद्‌ 
योगार्थस्यैवान्वय इत्याहु:। केचित्तु रूढयौगिकमपि चतुर्थभेदमाहु,, यथा-- 
मण्डपादि। तद्धि कदाचिद्रब्यर्थभेव गृहविशेषमुपस्थापयति। कदाचिद्योगार्थमेव 
मण्डपानकर्त्तारं पुरुषमिति। रूडढियोगार्थयोरभेदान्वयानहत्वात्‌। शक्तिग्राठकं च 
व्याकरणादि। तदुक्तमू-- 


शक्तिग्रह व्याकरणोपमानकोषाप्तवाक्याह्नयवहारतश्च | 
वाक्यस्य शेषाद्विवृतेर्वदन्ति सान्निध्यतः सिद्धपदस्य वृद्धा:।। 
व्याकरणाद्यथा भू सत्तायाम्‌' इत्यादौ। उपमानातू--“गोसदृशों गवय- 
पदवाच्य' इत्यादो। कोषात्‌--इन्द्रो मरुत्वान्मघवा' इत्यादौ। आप्तवाक्यात्‌-- 
'अयं गवय'” इत्यादौ। व्यवहारत:--'घटमानय' इत्यादावव्युत्पन्नस्य व्युत्पन्नवृद्ध- 
कृतस्य कम्बुग्रीवादिमद्व्यक्तेदेंशान्तरसंयोगादेज्ञानातू। वाक्यस्य शेषातू-- 
“यवमयश्चरुर्भवति' इत्यादौ। म्लेच्छानां यवशब्दस्य कब्डषु व्यवहारेडपि-- 
वसन्ते सर्वसस्यानां जायते पत्रशातनम्‌। 
मोदमानाश्च तिष्ठन्ति यवाः कणिशशालिनः ।। 
इत्यादेदीर्धशूके। विवरणात्‌--पचति पाक॑ करोतीत्यादे: पचादे: पाकादो। 
सिद्धपदसात्रिध्यात्‌ू--'इह सहकारतरौ मधुरं पिको रौति” इत्यादौ बोध्यम्‌। 
शक्यसम्बन्धो लक्षणा। 'मुखं चन्द्र' इत्यादौ गौण्यां चन्द्रपद्शक्यस्य चन्द्रस्य 
मुखे सम्बन्ध:। गड्भायां घोष इति शुद्धायां गड्जापदशक्यस्य प्रवाहस्य तीरे संयोग:। सा 

द्विविधा--निरूढा प्रयोजनवती च। निरूढा यथा--नील: पट! इत्यादों लाघवाद्‌ 
गुणमात्रशक्तानां नीलादिपदानां समवायसम्बन्धेन नीलादिमत्परत्वात्‌। द्वितीया 
द्विविधा--गौणी शुद्धा च। शक्यस्य सादृश्यात्मक: सम्बन्धो गौणी, तदन्यसम्बन्ध: 
शुद्धा। गोणी द्विविधा--सारोपा साध्यवसाना च। आधद्या उपमानोपमेययोरुपादाने 
'मुखं चन्द्र इत्यादौ। द्वितीया उपमेयस्यानुपादाने “चन्द्रोड्यम्‌” इत्यादौ। तत्राद्ये 
रूपकालक्लार:, द्वितीये त्वतिशयोक्तिभेद इति विवेक:। तदुक्त काव्यप्रकाशे-- 


सारोपान्या तु यत्रोक्तो विषयी विषयस्तथा। 
विषय्यन्त: कृते5 न्यस्मिन्‌ भवेत्साध्यवसानिका।। 
(उ.२, का.११) 


यस्मिन्नारोप्यते तद्विषय:, यदारोप्यते तद्विषयीति बोध्यमू। यथा “चन्द्रो. . 
मुखम्‌' इत्यत्र चन्द्रो मुखे आरोप्यत इति चन्द्रो विषयी मुखं विषय इति 
विषयिविषययो: पृथडनिर्दिष्टयोरभेद आरोप:। अप्रयुक्ते विषये विषय्यभेद- 
स्त्वध्यवसानमिति विशेष:। आरोपे ताद्रृप्यं॑ प्रतीयते, अध्यवसाने तु 
मुखत्वादिवेधर्म्यानुपस्थित्या सर्वथैवाभेद इति विवेक:। शुद्धा पञ्चवविधा-- 
जहत्स्वार्थ, अजहत्स्वार्था, जहदजहत्स्वार्था, सारोपा, साध्यवसाना चेति। . 
जहत्स्वार्था यथा-गड़ायां घोष इत्यादां शक्पयप्रवाहसंयोगिनस्तीरस्यैव 
इतरपदार्थान्वयेन प्रवाहरूपस्वार्थान्वयबहिर्भावात्‌। अत्र तीरस्य पावनत्वप्रतीति: 
फलम्‌। एवम्‌ 'उपकृतं बहु तत्र किमुच्यते! इत्यादाँ अपकारिणि उपकृत- 
मित्यनन्वयात्स्वार्थविरुद्धस्यापकारादेविरोधसम्बन्धेन प्रतीते:। अत्र स्वसाधुत्वप्रतीति: 
फलम्‌। अजहत्स्वार्था यथा--'कुन्ता: प्रवेश्यन्ताम' इत्यादौ। भोजनाद्यर्थप्रतीते: 
कुन्तादीनामनन्वयात्कुन्तादिपदस्य कुन्तादिमत्सु पुरुषेषु लक्षणा, पुरुषादेभोंजनादर्थ- 
प्रतीते: पुरुषसाहित्येन कुन्तादेरपि क्रियान्ववय इत्यजहत्स्वार्था। अत्र तेषां 
निर्दयप्रहर्तत्व॑ फलम्‌। जहदजहत्स्वार्था यथा--पटैकदेशदाहे पटो दग्ध:, पुष्पित॑ 
वनमित्यादो। एकदेशरूपस्वार्थपरित्यागेन एंकदेशान्तररूपस्वार्थपरत्वात्‌। अत्र 
भूयस्त्वादिप्रतिति: फलम्‌। सारोपा यथा--आयुर्घ्ृतमित्यादौ। अत्र जनकत्वं 
सम्बन्ध:, इतरवैलक्षण्यप्रतीति: फलम्‌। साध्यवसाना यथा--आयुरेवेदमित्यादौ। 
आयुर्जनकत्वाव्यभिचारप्रतीति: फलम्‌। तदेवं सप्तविधा फललक्षणेति सडक्षेप:। 


गड़ाया घोष इत्यादों लक्षणया तीरादिबोधेषपि शैत्यादिप्रतीतेस्तद- 
साध्यत्वात्‌। यया तत्प्रतीति: सा व्यञ्ञना। तदुक्त॑ काव्यप्रकाशे-- 
यस्य प्रतीतिमाधातु लक्षणा समुपास्यते। 
फले शब्देकगम्ये5त्र व्यज्नान्नापरा क्रिया।।इति। (उ.२, का.१४) 

एतद्वोध्यश्वार्थों ध्वनिरित्युच्यते। स द्विविध:--शक्तिमूलो लक्षणामूलश्र। 


'शक्तिमूलो विवक्षितान्यपरवाच्य:2, लक्षणामूलस्तु अविवक्षितवाच्य इत्युच्यते। 


आद्योड्संल्लक्ष्यक्रम: संल्लक्ष्यक्रमश्रेति द्विविध:। असंल्लक्ष्यक्रमों रसादि:। 
संल्लक्ष्यक्रमस्तु वस्त्वलझ्जाररूपभेदाद्‌ द्विविध इति शब्दशक्तिमूलस्य त्रैविध्यम। 
लक्षणामूलस्तु._ द्विविध:---अविवक्षितवाच्यो . विवक्षितान्यपरवाच्यश्र। . यत्र 
वाच्योज्प्यर्थों रूपान्तररेण संल्लक्ष्तीे स आच्च:। यत्र वाच्यस्य केनापि 
रूपेणान्वयप्रवेश: स द्वितीय:। एपषां भेदान्तराण्यग्रे वक्ष्याम:। 


ननु रसादेरसंल्लक्ष्यक्रमत्वं कथमिति चेतू, उच्यते। न हि विभावादय एव 
किन्तु रसस्तैर्निष्पद्यत इत्यस्ति क्रम:। तत्क्रमसत्त्वेषपि क्रमानवबोधात्‌। अत्र 
भरतसूत्रमू-- विभावानुभावव्यभिचारिसंयोगाद्रसन्निष्पत्ति:' इति। 


अत्र भट्टलोललटादय:--स्थायिनां रत्यादीनां विभावेन सह जन्यजनकभाव 


उद्दीप्योद्दीपकभावश्च, अनुभावेन ज्ञाप्यज्ञापकभाव:, व्यभिचारिभि: पोष्यपोषकभाव: 


सम्बन्ध:। निष्पत्तिस्तु क्रमेणोत्पत्तिरभिव्यक्ति: पुष्टिश्ेत्यर्थ:। . हि 


* ललनादिभिरालम्बनैर्जनित उद्दीपनविभावेश्वन्द्रादिभिरुद्दीपित: कटाक्षादिभिरनुभावे 


प्रतीतियोग्य: कृतो निर्वेदादिभिव्यभिचारिभि: पोषितो रामादावनुकार्ये स्थितो 
रत्यादिर्पो रस:। स तुल्यरूपत्वान्नटे आरोप्यमाण: सामाजिकानां चमत्कार- 
हेतुरित्याहु:। 


श्रीशड्डुकस्तु विभावादिभि: सह स्थायिन: संयोगाद्‌ व्याप्यव्यापक- 


_रूपात्सम्बन्धाद्रसस्य निष्पत्तिरनुमितिरित्यर्थ:। 'राम एवायम्‌” इत्ययोग्यव्यवच्छेद:, 


“अयमेव राम” इत्यन्ययोगव्यवच्छेद इति नियमविषया सम्यग्बुद्धि। यस्यां 
समनन्तरमेवाप्रामाण्यं गृह्मते सा मिथ्याधी:। यथा 'रामोइयम्‌” इति ज्ञानानन्तरं “नाय॑ 
राम' इति बाधावतारे 'रामोह्यम्‌” इति पूर्वज्ञामम। 'रामोड्यं न वा” इति 
विरुद्धोभयकोटिकबुद्धि: संशय:। “रामसदृशोष्यम” इति सादृश्यधी:। एताभ्यों 
लोकसिद्धाभ्यो विलक्षणया चित्रे तुरगोड्यमितिवद्‌ रामोइ्यमिति बुद्धया प्रथम 
पस्‍क्षभूतों नटो विषयीक्रियते, तेनाभ्यासातिशयवशादू रोमाज्चादिप्रदर्शने रतिव्याप्यत्वं 
गृहीतवतां सामाजिकानां रत्याद्यनुमिति:। रोमाज्ञादीनां कृत्रिमत्वेनाज्ञानात्‌। न च नटे 
रत्यभावाद्वाध:, रत्यभावनिश्चयाभावात्‌॥ न चानुमित्या चमत्कारो न स्यात्‌, 
साक्षात्कारस्थ चमत्कारत्वादिति वाच्यम्‌। विषयसौन्दर्यस्यैव तत्नियामकत्वात्‌। 
घटादिसाक्षात्कारस्याचमत्कारतया रतिसक्षात्कारात्कथं: चमत्कार इत्याशड्डायां 
त्वयापि तथैव वाच्यत्वादित्याह। हु द 

भट्टनायकस्तु स्थायिनो विभावादीनां च भोज्यभोजकभावसम्बन्धाद्रसस्य 
निष्पत्तिभोंग इति सूत्रार्थ। तथा हि काव्यस्य त्रयों व्यापारा:---अभिधा भावकत्वं 
भोगकर्तत्व॑ं च। अभिधा द्विविधा--निरन्तरार्थनिष्ठा सान्तरार्थनिष्या च। आद्या 
शक्तिरेव। द्वितीया लक्षणेति _विवेक:। अभिधभिन्नं व्यापारद्गयं नास्चेडपि। 
काव्येईऔभिधया  पदार्थोपस्थितिट, नाट्येउईभिनयेनेति विशेष:। तलथीक्तरीत्या 
पदार्थोपस्थिति:। द्वितीयेन भावकत्वाख्यव्यापारेण सीतादीनां कान्तात्वादिरूपेणा- 
वस्थानम।  अभिधाजन्याया:  सीतात्वादिप्रकारकोपस्थिते . रसाननुगुणत्वात्‌। 
आराध्यत्वज्ञानस्य तद्विरोधित्वात] एवं साधारणीकरणेन भावकत्वनिवत्तों तृतीयस्य 
भोगकर्त त्वव्यापारस्य॒प्रभावाद्‌ _ रजस्तमसोरभिभवे सत्त्वोद्रेके च प्रकाशमाना 
आनन्दमयी या संवित्‌ तत्र विगलितवेद्यान्तरत्वेन स्थितिरूपा या विश्रान्ति- 
स्तत्स्वरूपेण साक्षात्कारेण विषयीक्रियमाणो रत्यादिस्थायिभावों रस:। स्थायिनो 
भावकत्वव्यापारेण साधारणीकृतत्वात्‌ सत्त्वादीनां त्रयाणामुद्रेके सुखदु:खमोहा: 
क्रमात्मकाशन्ते। उद्रेकश्व स्वेतरद्रयाभिभव' इति साइ्डच्यसिद्धान्तादिति व्याचख्यो। 


अभिनवगुप्तपादाचार्यस्तु व्यद्भगव्यञझ्कभावरूपसम्बन्धपरतया व्याचख्यु:। 
लोके कटाक्षादो रतिव्याप्यत्वज्ञानवतां सामाजिकानामन्त:करणे वासनारूपतया 
रत्यादि: प्रत्यवतिष्ठते, स स्थायी। लोके रत्यादिकारणानि प्रमदादीनि, तत्कार्याणि 
कटाक्षादीनि, निर्वेदादनि सहकारीणि। तेषामेव काव्यादा क्रमेण 
विभावानुभावव्यभिचारिशब्दै््यवहारस्‍। न चैवं नामभेदमकिद्चित्करमिति वाच्यम्‌| 
विभावनानुभावनसश्ञारणव्यापारभेदस्वीकारातु] तेषां. च ईषत्स्फुटस्फुटतर- 
प्रकाशरूपत्वात्‌। तदुक्तमू-- 


विभावा अनुभावाश्व तथेव व्यभिचारिण:। 
प्रतीयमाना: प्रथम॑ं खण्डशो यान्त्यखण्डताम्‌।। 


लोके सम्बन्धिविशेषीयत्वेन गृह्ममाणे कान्तादौ कटाक्षादिलिड्गरकरत्यनुमितौ 
न चमत्कार:, काव्यादौ वाक्यार्थबोधानन्तरं चमत्कारविशेष इत्यनुभवसिद्धत्वात्‌। 
एतेन शकुन्तलादीनां सामाजिकैरसम्बन्धात्‌ कथं तेषां रसोद्गबोध इति निरस्तम्‌। 
काव्यादो तेषां साधारणीकरणमिति स्वीकारात्‌। 'ता एवं परिहृतविशेषा रसहेतव' 
इति सूत्रकारोक्ते। एवं हि स्थायिनोषपि तद्गोध्यम। प्रमातृविशेषनिष्ठत्वेन 
प्रतीयमानस्वरूपपरिमितत्वे रसस्वरूपानुपपत्ते:। स्वगतत्वेन रसादिप्रतीतो सभ्यानां 
ब्रीडाभयाद्यापत्ते।। परगतत्वेनानास्वाद्यत्वप्रसड्रात साधारणस्वीकारेणैव सर्वदोष- 
परिहारात्‌। एवं हि सति विभावादिभि: स्थायिन्यभिव्यज्यमाने चैतन्यानन्दस्वरूप 
आत्मा भासते। वेदान्तिमते ज्ञानमात्रे तद्भानस्वीकारात। न च घटादिज्ञाने5प्यानन्दो- 
१. बलवद्विजातीयसंवलितत्वमभिभव:। 

द्वोधापत्ति, तत्र आनन्दांशे आवरणभद्भाभावात्‌ू, अत्र सहृदयत्वविशेषस्यैव 
तद्धड्ाहेतुत्वाता| तथा च  रत्याद्यवच्छिन्नं चेतन्यमावरणभड्जादानन्दरूपतया 
प्रकाशमानं रसपदार्थ:। विभावादिचर्वणाया रसव्यञझकत्वात्तन्निष्ठयोरावरणभड्डनिष्ठ- 
योर्वा उत्पत्तिविनाशयोरारोपाद्रस उत्पन्नो रसो नष्ट इत्यादिव्यवहार:। चैतन्य- 
स्यात्मरूपतया उत्पत्तिविनाशानरह॑त्वात्‌। चर्वणानिवृत्तो च प्रकाशस्यावतत्वाद्विद्यमान- 
स्यापि स्थायिनो न प्रकाश:। तदुक्तं काव्यप्रकाशे--विभावादिचर्वणावधि:” इति। 
चर्वणा तु आवरणभड्ढो रत्याद्याकारानत:करणवृत्तिविशेषो वेति बोध्यम्‌। सत्यां 
वाभिव्यक्तो विभावादिरपि विषय:। पानकरसन्यायेन चर्व्यमाण इत्युक्ते:। स चाय॑ 
न कार्य:, विभावादिज्ञाननाशेषपि रसानुभवप्रसज्ात्‌। निमित्तनाशे कार्यनाशा- 
नज्जीकारात्‌। रत्यवच्छिन्नचैतन्यस्य रसत्वात्‌। चैतन्यस्य कार्यत्वशद्भानवताराच्च। 
नापि ज्ञाप्प. विभावादिजन्याभिव्यक्तिविशिष्टरसादेरेव सत्त्तात! तस्यथ च 
विभावादिव्यक्तिपूर्वमसत्त्वात्‌। पूर्वसत एवं घटादेरालोकादिनाभिव्यक्तिदर्शनात्‌। 
तद्ग्राहकं न निर्विकल्पकम्‌। विभावादिज्ञानस्य रसनिर्विकल्पकजननायोग्यत्वात्‌। 
निर्विकल्पकस्यजन्यज्ञानाजन्यत्वनियमात्‌।॥ नापि सविकल्पकम्‌।. विभावादि- 
समूहालम्बनस्य रसत्वात्तेषां सम्बन्धग्रहाभावातू।त न च स्वभिन्ननिविकल्पका- 
ग्राह्मत्वेषपिः स्वप्रकाशकत्वात्स्वाविषयकत्वात्‌। इदं च युक्तयोगिज्ञानाद्विलक्षणम्‌, 
तस्यासन्मात्रविषयकत्वात्‌ अस्य च  गुणाललड्लाराग्रधिकविषयत्वात्‌। 
युझ्ञानयोगिज्ञानादपि तथा, तस्य भेदावगाहित्वात्‌। लौकिकरत्यादिज्ञानादपि तथा, 
अस्य गुणालल्डाराद्रधिकविषयत्वात्‌। ननूभयग्राह्मत्वनिषेधे ग्राह्मत्वमेव न स्यादिति 
चेत्‌, सत्यम्‌, लोकोत्तरत्वादभिव्यक्तेरिति दिकू। ननु-- 


रजनिरजनि चन्द्रिकावदाता मलयजसौरभमेदुर: समीर: । 
कलमिह कलयन्ति चशञ्नरीकास्तदनुनयः परिहारि मा प्रियस्थ।। 
इत्यादावालम्बनविभावमात्रस्य, क्‍ क्‍ 
शरकाण्डपाण्डुगण्डस्थलेयमाभाति परिमिताभरणा। 
माधवपरिणतपत्रा कतिपयकुसुमेव कुन्दलता।। 
इत्यादावनुभावमात्रस्य, 
स्तिमितकुसुमितानामुल्लसदभ्रूलतानां 
मसृणमुकुलितानां प्रीतिविस्तार भाजाम्‌। 
प्रतिनयननिपाते किद्धिदाकुश्वितानां 
विविधमहमभूव॑ पांत्रमालोकिंतानाम्‌।। 
१२. अत्र किज्चित्‌ त्रुटितं प्रतिभाति। द 

इत्यादौ सश्जारिमात्रस्य सत्त्वेषपि रसानुभवाद्विभावादीनां प्रत्येक रसाभिव्यञ्जकत्वात्तूत्रे 


इन्द्र मिलितानामुपादानं कथमिति चेतू, सत्यम्‌। तत्राप्यन्तरेण द्वयोराक्षेपात्‌ 


प्रत्येकमात्रस्य रसान्तरसाधारण्यात्‌। रतिर्यत्र स्थायी स॒श्रृज्ञार। रतिश्व 
स्त्रीपुंसयोरन्योन्यालम्बनप्रेमाख्यश्चित्तवृत्तिविशेष इति रसगड्जाधर:। 
सजातीयविजातीयैरतिरस्कृतमूर्त्तिमान्‌। 
यावद्रसं वर्तमान: स्थायी भाव उदाहत:।। 
भरत:-- द 


यथा नराणां नृपति: शिष्याणां गुरवों यथा। 
तथैव सर्वभावानां स्थायी भावों महानिह।। 
स द्विविध:--सम्भोगो विप्रलम्भश्च। तदुक्तमू-- 
अनुरक्तौ निषेवेते यत्रान्योन्यविलासिनौ। 
दर्शनस्पर्शनादीनि स सम्भोगो मुदान्वित:।। 


 अयत्र तु रतिः प्रकृष्टा नाभीष्टमुपैति विप्रलम्भो5सो। 
(सा.द.प.३, का.२१०, १८७) 
सम्भोगो यथा-- 
गाढालिड्रनपूर्वमेव मनसा द्यूते जितं चुम्बन 
: तत्किश्चित्परिरभ्य दत्तममुना प्रत्यर्पितं चानया। 
नैतत्तादृगिदं न तादृशमिति प्रत्यर्पणव्यग्रयो - 


युनोश्चुम्बनममेकमेव बहुधा रात्रिर्गता तन्वतो:।। 
यथा वा-- 


मुक्ता: पतन्ति भूमो बाला: कलयन्ति केवलां मुक्तिम। 
चुम्बत्यम्बरमवरनीं विपरीते कि न विपरीतम्‌।। 
विप्रलम्भो यथा-- 


क्षामक्षामकपोलमाननमुरः काठिन्यमुक्ते - स्तन - 
मध्य: क्लान्ततर: .प्रकामविनतावंसौ छवि: . पाण्डुरा। 
शोच्या च॒ प्रियदर्शना च मदनक्लिष्टेयमालक्ष्यते 
पत्राणामिव शोषणेन मरुता स्पृष्टा लता माधवी।। 





कप: 

अयमभिलाषहेतुक:। पूर्वसड्रमस्यानुपजातत्वात्‌। सड्भमोत्तरकालीनो यथा-- 
अज्ज मए तेण विणा अणुहूअसुहाईं सम्भरन्तीए। 
अहिणवमेहांण रवो णिसामिओ वज्झपडहव्व ।। 
देवादिविषया रति: प्राधान्येन व्यज्ञितो व्यभिचारी च भाव:। 
देवविषया रतिर्यथा--- 
अहं त्वकामस्त्वद्धक्तस्त्व॑ स स्वाम्यनपाश्रयः । 
नान्यथेहावयोरथों राजसेवकयोरिव।। 
मुनिविषया यथा-- 
भवत्सम्भावनोत्थाय परितोषाय मूर्च्छते। 
अपि व्याप्तदिगन्तानि नाड़्ानि प्रभवन्ति मे।। 
पुत्रविषया यथा-- 
आलक्ष्य दन्तमुकुलाननिमित्तहासे - 
रव्यक्तवर्णरमणीयवच: प्रवृत्तीनू। 
अड्जाश्रयप्रणयिनस्तनयान्वहन्तो 
धन्यास्तदड़रजसा मलिनीभवन्ति।। 
एवं राजादिविषयत्वेज्प्युदाहार्यम्‌। 
व्यभिचारी यथा-- 
श्लिष्ट: कण्ठे किमिति न मया मूढया प्राणनाथ- 
श्चुम्बत्यस्मिन्वदनविहति: कि कृता कि न दृष्टः। 
नोक्त: कस्मादिति नववंधूरन्तरालोचयन्ती 
पश्चात्तापं वहति तरुणी प्रेम्णि जाते रसज्ञा।। 
एत एवानौचित्यप्रवृत्या आभासाः। 
रसाभासो यथा-- 
शस्त्रीकृतस्तरुवरो हरिपुड्जवेन 
लड्ढेन्द्रवक्षस मृणालमृदुः पंपात। 
तत्र स्थितैस्तु कुसुमैः कुसुमेषुरेन 
सीतावियोगविधुरं दृढ्माजघान।। 


१. अद्य मया तेन विना अनुभूतसुखानि स्मरन्त्या। 
अभिनवमेघानां रवो निशामितो वध्यपटह इव।।इति च्छाया। 

भावाभासो यथा-- 
मुखं यदि किमिन्दुना यदि चलाञ्जले लोचने 
किमुत्पलकदम्बकैर्यदि तरड्रभड्गी ध्रुवोः। 
'किमात्मभवधन्वना यदि सुसंयताः कुन्तलाः 
किमम्बुरुहडम्बरैर्यदि तनूरियं कि श्रिया।। 
अत्र स्मरणमनौचित्यप्रवृत्तम्‌। एवं भावशान्तितदुदयसन्धिभावशबला- 
नामप्यलक्ष्यक्रमत्वं बोध्यम्‌। 
“रसभावतदाभासभावशान्त्यादिरक्रम:' (उ.४, का.२६) इति काव्यप्रकाशोक्ति: । 
। ॥ इत्यसंल्लक्ष्यक्रमध्वनि: । । 
संल्लक्ष्यक्रमध्वनिस्त्रविध:--शब्दशक्तिमूलोड ्थशक्तिमूल उभयशक्तिमूलश्व। 
तदुक्तमू-- 
'अनुस्वानाभसंललक्ष्यक्रमव्यड्बयक्रमस्तु यः। 
शब्दार्थोभयशक्त्युत्थस्त्रिधा स कथितो ध्वनिः।। 
(का.प्र..उ.४, का.३ ७) 
आचद्यो द्विविध:, व्यड्डयस्य वस्त्वलज्जारत्वभेदात्‌। 
'अलड्जारो5थ वस्त्वेव शब्दाद्यत्नावभासते। 
प्रधानत्वेन स ज्ञेयः शब्दशक्त्युद्धवो द्विधा'।। इत्युक्ते:। 
(का.प्र.,उ.४, का.३८) 
द्वितीयस्त्वष्टवविध:। व्यञ्कार्थस्यालझ्रत्ववस्तुमात्रत्वरूपेण द्विविधस्यापि 
लोकसिद्धत्वकविप्रौढोक्तिमात्रकल्पितत्वाभ्यां द्वैविध्येन चातुर्विध्यम्‌। व्यड्डन्यस्यापि 
वस्त्वलझ्जरत्वभेदेन द्वैविध्यमिति विभागात्‌॥ यस्तु कविनिबद्धवक्तृप्रौढोक्ति- 
सिद्धत्वेनापि वस्त्वलझ्लारयोभेंद उक्त:, सोऊत्र न पुरस्कृत। कविनिबद्ध- 
वक्तृनिबद्धवक्तृप्रौढोक्तिसिद्धत्वादिना भेदापत्ते।। तस्यापि कविनिबद्धत्वम- 
विशिष्टमित्युक्तातु॒ प्रथमस्यापि कविनिबद्धवक्तुरलोकोत्तरवर्णनानिपुणत्वेन 
कवित्वानपायात्‌। तत्कल्पितस्यापि कविप्रतिभाकल्पितत्वदुर्वरत्वात्‌। 
शब्दशक्तिमूलो5 लड्ढभारध्वनिर्यथा-- 
लंकालआणं पुत्तअ वसन्तमासेक्कलबद्धपसराणम्‌। 
आपीतलोहिताणं वेहेड जणो पलासाणम्‌ ।। 


१. लड्जालयानां पुत्रक! वसनन्‍्तमासैकलब्धप्रसराणाम्‌|। 
आपीतलोहितानां बिभेति जनः पलाशानाम्‌।।इति च्छाया। 

अत्र पलाशादिपदानां शरक्षसादिरख्पद्वितीयार्थप्रतिपादकत्वमसड्गतं मा 
भूदित्यत: किंशुकपुष्पे राक्षस्रोपमा व्यज्यते, रूपकापेक्षया प्रथमग्रतीतिकत्वात्‌। न 
च व्यज्ञयस्य प्राधान्यादल्लारत्वानुपपत्ति,, तस्य परोपकारकस्वरूपत्वादिति 
वाच्यम्‌। रसापेक्षया गुणीभावेड्पि वाच्यापेक्षयैव प्राधान्याड्रीकारात्‌। 


तादृशवस्तुध्वनिर्यथा-- 


यामि विधावशभ्युदिते पुनरेष्यामीति यत्त्तया कथितम्‌। 
जानात्युदन्तमात्र॑ नेदं तत्त्वेन मुग्धवधू:।। 
अत्र प्रवासोद्यमान्रिवर्त्तस्वेति वस्तुरूपोअर्थस्तच्छब्दमात्रगम्य-। स॒शब्द- 
शक्तिमूल:, दैवादिपदोपादाने यथोक्तार्थानवबोधात्‌। तदर्थकपदान्तरप्रयोगेषपि यो 
गम्यते, सोडर्थशक्तिमूल इति विवेक:। 
अथार्थशक्तिमूलानामुदाहरणम्‌। तेषु स्वतः्सम्भविना वस्तुना वस्तुध्वनिर्यथा-- 
राज्याभिषेकसलिलक्षालितमौले: कथासु कृष्णस्य। 
गर्वभरमन्थराक्षी पश्यति पदपल्‍लवं राधा।। 
इह मामेव प्रणंस्यतीति व्यज्यते। तेनैवालड्लारस्थ यथा-- 
णीससिउक्वंपपुलइएहिं जाणंति णच्चिउं धण्णा। 
अह्यारिसिहिं दिद्ठे पिअम्मि अप्पावि बीसरिओ ।। 
अत्र ता अधन्या:, अहं तु धन्येति व्यतिरेक:। तादृशालझ्रेण वस्तुनो यथा-- 
सा तइ सहत्थदिण्णं अज्जवि रेसुहअ गन्धरहिअंवि। 
उव्वसिअणअरघरदेवएव्व णोमालिअं वहइ ।। 
अत्र नगरदेवतेवेत्युपमया तस्या अवश्यादरणीयत्वम्‌। तेनैवालझ्लारस्थ यथा-- 


एकेकशो युवजनं विलइ्टडमानाक्षनिकरमिव तरला। 
विश्राम्यति सुभग! त्वामढूगुलिरासाद्य मेरुमिव ।। 


१. नि:श्वसितोत्कम्पपुलकितैर्जानन्ति नर्तितुं धन्या:। 
अस्मादूशीभिदष्टे प्रिये आत्मापि विस्मृत:।।इति च्छाया। 

२. सा त्वया स्वहस्तदत्तामद्यापि रे सुभग! गन्धरहितामपि। 
उद्बस्ितनगरगृहदेवतेव नवमालिकां वहति।।इति च्छाया। 

३. अत्र युवजनपदेन स्पृहणीयत्वं च्योत्यते। अक्षाणांटमालामणीनां निकरं॑ समुदायमिव 
एकैकश:-प्रत्येके युवजनं विलट्डमाना-गणयन्ती पक्षे उल्लड्डयन्ती तरला अड॒गुलि: 
मेरु-मालाप्रान्तरमणिमिव हे सुभग! त्वामासाद्य न विश्राम्यति नोल्लड्डयिष्यतीत्यर्थ:। 
एतादृशनायिकासक्तिर्न भाग्यं विनेति व्यज्यते। मेरोरुल्लड्डनं न कार्यमिति जापकसम्प्रदाय:। 

अन्रोपमया युवान्तरापेक्षया तद्न्‍ल्‍्यतिरेक:। कविप्रौढोक्तिसिद्धेन वस्तुना वस्तुनो 
यथा-- 
लक्ष्मीनि:श्वासानलपिण्डीकृतदुग्धजलधिसार भुज: । 
क्षीरनिधितीरविहगा यशांसि गायन्ति राधाया:।। 
अत्रोक्तार्थस्य कविमात्रकल्पितत्वात्तेन सपत्नीसौभाग्यं स्त्रीणामतिदु:सहमिति 
वस्तु। तेनैवालझारस्य यथा-- 
सा तुज्ञ वललहा त॑ सि मज्झ वेसोसि तीअ तुज्झ अहं। 
बालअ फुड भणामो पेम्म॑ किल बहुविआर॑ंत्ति । 
अत्र सा तव वल्लभा त्वं मम वल्लभो द्वेष्योड्सि तस्यास्तवाहं द्वेष्या इति 
वस्तुना मयि त्वदनुरक्तायामपि न तवानुराग इति विशेषीोक्तिस्तस्यां त्वदनुराग- 
हीनायामपि त्वदनुराग इति विभावना च। तादृशेनालझ्लारेण वस्तुनो यथा मम-- 
आशर्वणीमुपनिषद्ठिद्यामिव लब्धुमेष त्वाम्‌। 
शिरसा वहति भवत्पदनूपुररक्तोत्पलकलापम्‌।। 
तेनैवालड्वारस्थ यथा मम-- 
उत्तंसितं किसलय॑ं श्रवणाभरणारुणमणीनाम्‌। 
मिलनात्प्रथममशोक: पदपरिरम्भेण पुष्पित: पश्चात्‌।। 
अत्र हेत्वलड्जारेण रक्तमणीनामशोकतादात्म्येन रूपकम्‌। यत्र केचिच्छब्दा: 
परिवृत्तिसहा: केचित्तदसहा: स उभयशक्त्युत्थ:। यथा मम-- 
पीताम्बरेण चपलान्तरात्मगा घनतमालनीलेन। 
भवतामिव ब्रतक्षतिरारम्भि न नाम कासां वा।। 


अत्र तमालनीलेत्येतत्पदं परिवृत्तिसहं न त्वन्यानि। अयं भेदो वाक्यमात्रे। 
अन्ये तु पदे वाक्ये चेति विशेष:। एवं सदक्षिप्य प्रसब्भादुक्ता ध्वनिविशेषा:। 
भेदान्तराण्याकरेषु द्र॒ष्टव्यानि। विस्तरभयान्नात्र प्रपश्चितानीति दिक्‌। 
लक्षणामूलध्वनिद्रये अविवक्षितवाच्यो यथा-- 
एकच्चि अधूआ गहवइस्स महिलत्तणं समुव्वहड़ | 
अणिमिसणअनो सकलो जीए देव्वीकओ ग्गामो ।। 


१. सा तव वल्लभा त्वमसि मम द्वेष्योड्सि तस्यास्तवाहम्‌|। 


बालक! स्फुटं भणाम: प्रेम किल बहुविकारमिति।।इति च्छाया। 


२. एकैब युवती गृहपतेर्महिलात्वं समुद्गबहति। 
अनिमिषनयन: सकलो यया देवीकृतो ग्राम:।।इति च्छाया। 

अत्र महिलापदस्य प्रशस्तमहिलात्वेन. रूपेण महिलायां लक्षणा 
लोकोत्तररूपवत्त्वं व्यड्भधदम्‌। 
अत्यन्ततिरस्कृतवाच्यो यथा-- 
आम असइह्ा अहो पड़वएण तुह मलिणिअं गोत्तम्‌। 
कि उण जणस्स जाएव्व चंडिलं ताण कामेमो ।। 
अत्र पतिव्रतापदं तद्विरुद्धमसतीत्वं लक्षयति। त्वया मम दोषोद्धावनेषपि मया 
तव दोषो नोद्धाव्यत इति स्वसाधुत्वं व्यड्रद्मम्‌। यद्यप्युत्तराद्धे तद्दोष उद्धावितस्तथापि 
जनजायात्वरूपसामान्यधर्मपुरस्कारेणैवेति न दोष:। अयमत्र सडग्रह:-- 
द्वौ शाब्दी शक्तिरष्टार्थी ह्युत्थैंके भेदमगञ्जति। 
द्वौ लक्षणेत्यमी भेदाः प्राधान्येन त्रयोदश।। इति सदक्षेप:। 
विप्रलम्भे दशावस्था हरिहरेणोक्ता:-- 
प्रथमे त्वभिलाष: स्यादद्वितीये चिन्तन भवेत्‌। 
अनुस्मृतिस्तृतीये तु चतुर्थे गुणकीर्त्तनम्‌।। 
उद्देग: पद्ञमे प्रोक्तो विलाप: षष्ठ उच्यते। 
उनन्‍्माद:ः सप्तमे ज्ञेयो भवेद्द्याधिस्तथाष्टमे।। 
नवमे जडता चैव मरणं दश्मे भवेतू।। 
तद्विषयकोत्कटेच्छा अभिलाष:। यथा-- 
मनसि सन्‍्तमिव प्रियमीक्षितुं नयनयोः स्पृहयान्तरुपेतयो: । 
ग्रहणशक्तिर भूदिदमीययोरपि न सम्मुखवस्तुनि वास्तुनि।। 
यथा वा-- 
सम्भूयेव सुखानि चेतसि पर भूमानमातन्वते 
यत्रालोकपथावतारिणि रतिं प्रस्तौति नेत्रोत्सवः। 
यद्वालेन्दुकलोदयादवचितै: सारैरिवोत्पादितं 
तत्पश्येयमनड्रमड्रलगृहं भूयो5पि तस्या मुखम्‌।। 
तत्समागमोपायपर्यालोचनं चिन्ता।  फलेच्छानन्तरमुपायेच्छोत्पत्तेरा- 
वश्यकत्वात्‌। तदुक्तमू-- 
केनोपायेन सम्प्राप्तः कर्थ वा स॒ भवेन्मम। 
दूतीनिवेदितेभविरिति चिन्तां विनिर्दिशित्‌।। 


१. आम्‌ असत्य: सम वयं पतिब्रतेन तव मलिनितं गोत्रम्‌। 
कि पुनर्जनस्य जायेव चण्डित्वं तन्न कामयाम:।।इति च्छाया। 

आकेकरार्द्धविप्रेक्षितानि रसनावलयपरामर्ष:। 
नीवीनाभ्यो: सन्दर्शनं च कार्य द्वितीये तु।। 
इदं पुरुषव्यापारस्याप्युपलक्षणम्‌। यथा-- 
कि तंवि तुई ण णाअं जह सा आसंदि आसदिआणण बहुआणम्‌|। 
काऊण उच्चवचिअं तुह दंशणलेहला पडिआ।। 
यथा वा-- 
त्वत्मापकात्न्रस्यति नैनसो5पि त्वय्येव दास्येषपि न लज्जते यत्‌। 
स्मरेण बाणैरतितक्ष्य तीक्ष्णैलन: स्वंभावो5पि कियान्किमस्य।। 
तद्विषयकसंस्कारजन्यं ज्ञानं स्मृतिः। तदुक्तमू-- 
मुहुर्मुहुर्निःश्वसितेर्मनोर थविवर्त्तनि : । 
प्रद्देष्या अन्यकार्याणामनुस्मृतिरुदाह्मता। । 
यथा-- 
पिअसंमरणपलोटंतवाहविणिवाअभीआए। 
दिज्जडइ वंकग्गीआइ दीवओ पहिअजाआए ।। 
यथा वा-- 
लीनेन प्रतिबिम्बितिव लिखितेवोत्कीर्णरूपेव च 
प्रत्युप्तेव च वच्नलेपघटितेवान्तर्निखातेव च। 
सा नश्लेतसि कौलितेव विशिखेश्वेतो भुवः पश्चभि- 
श्रविन्तासन्ततितन्तुजालनिबिडस्यूतेव लग्ना प्रिया।। 
तदगुणानामुत्कर्षप्रतिपादनं॑ गुणकीरत्तनम्‌| यथोक्तम्‌-- 
अज्जप्रत्यक्ुलीलाभिवाक्चेष्टाहसितेक्षणै: | 
नास्त्यन्य: सदृशस्तेनेत्येतत्स्थाद्गुणकीर्त्तनम्‌। | 
यथा-- 
तदद्य विश्रम्य दयालुरेधि मे 
दिन॑ निनीषामि भवद्विलोकिनी। 
नखे: किलाख्यायि विलिख्य पत्रिणा 


तबैव रूपेण सम: स मत्तप्रिय:।। 
१. कि तदपि त्वया न ज्ञातं यथा सा आसन्दिकानां बहूनाम्‌। 
कृत्वा उच्चावचिकां तव दर्शनलालसा पतिता ॥इति च्छाया। 
२. प्रियसंस्मरणप्रवर्तमानवाष्पविनिपातभीतया। 
दीयते वक्रग्रीववा दीपक: पथिकजायया।इति च्छाया। 

यथा वा--- 


सा रामणीयकनिधेरधिदेवता वा 
सौन्दर्यसारसमुदायनिकेतनं वा। 
तस्या: सखे! नियतमिन्दुसुधामृणाल- 
ज्योत्स्नादिकारणमभून्मदनश्च वेधा:।। 
विषयेष्वरति: उद्देग:। तदुक्तमू-- 
आसने शयने वापि न तिष्ठति न हृष्यति। 
नित्यमेवोत्सुका च स्यादुद्वेगस्थानमेव ततू।। 
यथा-- 


अपसारय घनसारं कुरु हारं दूर एवं कि कमलैः। 
अलमलमालि! मृणालैरिति वदति दिवानिशं बाला।। 
यथा -वा-- 


परं॑ जोह्ला उह्ा गरलसरिसो चन्दनरसो 
खदक्खारों हारो रअणिपवणा देहतवणा। 
मुणाली वाणाली जलदि अ जलहद्दा तणुलदा 
वरिट्ठा जं दिट्ठा कमलवअणा दीहणअणा ।। 
तदनुध्यानजन्यो वचनव्यापारों बिलाप:। तदुक्तम्‌ू-- 
इह स्थित इहासीत इह चोपगतो मया। 
इति तैस्तैर्विलपितैर्विलापं सम्प्रयोजयेतू।। 


उद्विग्नात्यन्तमौत्सुक्यादरत्या च विलापिनी। 
ततस्ततश्व भ्रमति विलापस्थानमाश्रिता।। 
यथा--- 


अमअमअ गअणसेहर रअणीमुहतिलअ चंद दे छिवसु। 
ममंदि तेहिं करहिं २ 
छित्तो जेहि पिअअमो ममंवि तेहिं च्चिअ करहिं ।। 
१. परं ज्योत्स्ना उष्णा गरलसदृशश्वन्दनरस: 
क्षतक्षारो हारो रजनिपवना देहतपना:। 
मृणाली बाणाली ज्वलति च जलार्द्रा तनुलता 
वरिष्ठा यद्दृष्टा कमलवदना दीर्घनयना।।इति च्छाया। 
' २. अमृतमय! गगनशेखर! रजनीमुखतिलक! चन्द्र! त्वं स्पृश। 
स्पृष्टो यै: प्रियतमो ममापि तैरेव करै:।।इति च्छाया। - 

यथा वा-- 
उन्मीलन्मुकुलकरालकुन्दकोषप्रश्ल्योतद्धनममकरन्दगन्धबन्धो! । 
तामीषत्मंचलविलोचनां नताड्रीमालिड्रन्यवन! मम स्पृशाड्रमड्रम्‌।। 
प्रियभावनाजन्यव्यापार उन्मादः। तदुक्तमू--- 
तत्संश्रयां कथां युडक्ते सर्वावस्थागतो5पि हि। 
प्रद्देतिचापरान्‌ पुंसो यत्रोन्माद: स उच्यते।। 
तिष्ठत्यनिमिषदृष्टिदीर्ध निःश्वसिति गच्छति ध्यानम्‌। 
रोदिति विहारकाले नाव्यमिदं स्यात्तथोन्मादे।। 


स द्विधा। कायिक-वाचिकभेदात्‌। 
आद्यो यथा--- 


माजूर पिआलिड्रणसुण्णब्भमिरीण बाहुलइआणम्‌। 
तुल्लीअं कुरु ण्णेहें इमेण माणंसिणिमुहेण ।। 
यथा वा-- 


बिभेति रुष्टासि किलेत्यकस्मात्स त्वां किलोपैति हसत्यकाण्डे। 
यान्तीमिव त्वामनु यात्यहेतोः पृष्टस्त्वय्येव प्रतिवक्ति मोघम्‌।। 


द्वितीयो यथा-- 
त्रिभागशेषासु निशासु च क्षणं निमील्य नेत्रे सहसा व्यबुध्यत। 
क्व नीलकण्ठ! ब्रजसीत्यलक्ष्यवागसत्यकण्ठार्पितबाहुबन्धना | । 
यथा वा-- 


हत्तस्य यन्मन्त्रयते रहस्त्वां तह्न्यक्तमामन्त्रयते मुखं यत्‌। 
तद्दैरिपुष्पायुधमित्रचन्द्रसख्यौचिती सा खलु तन्मुखस्य।। 


. मदनपीडाजनितसन्तापादिविकारो व्याधि:। तदुक्तमू-- 


सामदानादिसंयोगैः काम्यै: सम्प्रेक्षणैरपि। 
सर्वर्निशशीकरणाह्द्याधि: समुपजायते।। 


१. मा खिद्यस्व प्रियालिड्ननशून्यभ्रमणयोर्बाहुलतिकयो:। 


तृष्णीक॑ कुरु स्नेहमनेन मनस्विनीमुखेन।।इति च्छाया। 

यथा-- 
णीसासा हारवल्लीसरिसपसरणा चन्दणुव्वेअकारी 
चण्डो (दीहो) देहस्स दाहो सुमिरणसरणा हाससोहामुहम्मि। 
अंगाणं पण्डुभावों दिअकहससिकलाकोमलो किश्ञ तीए 
णिच्च वाहप्पवाहा सुहअ तुह कए होंति कुल्लाहितुल्ला ।। 
यथा वा-- रे 


यदिन्दावानन्दं प्रणयिनि जने वा न भजते 
व्यनक्त्यन्तस्तापं यद्यमतिथीरो5पि विषमम्‌। 
प्रियद्भश्यामाड्प्रकृतिरपि वा पाण्डुमधुरं 
वपुः क्षामक्षामं वहति रमणीयश्व भवति।। 
जडता हीनचेष्टत्वमड़ानां मनसस्तथा। इति दर्पण:। 
तथा च भरत:-- 


पृष्टा न किद्धिदब्रते च न श्रुणीति न पश्यति। 

हा कष्टवाक्सतृष्णीका जडतायां गतस्मृति:।। 

अकाण्डदत्तहुड्लारा तथा प्रशिथिलाज्रिका। 

श्वासग्रस्तानना चैव॑ं जडताभिनये भवेतू।। 
यथा-- 

वअणे वअणे अ चलनन्‍्तसीससुण्णावहाणहुड्ढारम्‌ । 

सहि! देंती णीसासन्तरेसु कीस हा दूमेसि ।। 
दर्पणे-- 


रसविच्छेदहेतुत्वान्मरणं नैव वर्ण्यते। 
जातप्रायं तु तद्बाच्यं चेतसाकाडक्षितं तथा।। 


१. नि:श्वासा हारवल्लीसदृशप्रसरणाश्रन्दनोद्वेगकारी 

चण्डो (दीर्घो) देहस्य दाह: स्मरणशरणा हासशोभा मुखे च। 

अड्जानां पाण्डुभावो दिवसशशिकलाकोमल: किश्च तस्या 

नित्यं वाष्पप्रवाहा: सुभग! तव कृते भवन्ति कुल्याभिस्तुल्या:।।इति च्छाया। 
२. वचने वचने च चलच्छीर्षशून्यावधानहुड्ढारम्‌। 

सखि! ददती निःश्वासान्तरेषु कुतोउस्मान्दूनयसि।।इति च्छाया। 

आईद्यं यथा-- 
अधिक: सर्वेभ्यो यः प्रिय: प्रियेभ्यो हृदि स्थितः सततम्‌। 
स लुठति विरहे जीवः कण्ठे<स्यास्त्वमिव सम्भोगे।। 
यथा वा-- 
सव्यापसव्यत्यजनादद्विरुक्ते: पश्नेषुबाणैः पृथगर्जितासु। 
दशासु शेष: खलु तद्दशा या तया नभः पुष्प्यतु कोरकेण।। 
द्वितीय॑ यथा-- 
अनलभावमियं स्वनिवासिनो न विरहस्य रहस्यमबुस्धयत। 
प्रशमनाय विधाय तृणान्यसून्‌ ज्वलति तत्र तदुज्ितुमैहत।। 


यथा वा-- 
यदि प्रियावियोगे5पि खिद्यते दीनदीनकम्‌। 
तदिदं दग्धमरणमुपयोगं कक्‍व यास्यति।। 
अज्ञाते विषये इच्छानुदयातू्‌ शाब्दं चाक्षुषं वा प्रियज्ञानम्‌। तदुक्तमू-- 
श्रवणादर्शनाद्वापि मिथ: संरूढरागयो: । 
दशाविशेषो यो प्राप्तौ पूर्वराग: स उच्यते।। 
श्रवर्ण तु भवेत्तत्र दूतवन्दीसखीमुखात्‌। 
इन्द्रजाले च चित्रे च साक्षात्स्वप्नेडपि दर्शनम्‌।। 
श्रवर्ण यथा श्रीरुद्रचद्धदेवानामू-- 
यस्याकर्णनमात्रतो5पि भवतो5वस्थेयमीदृग्विधा 
येनाज़े मलयानिलो5पि भवति प्रायः करीषानलः | 
हंहो मानस! बालिश! प्रतिपद प्रत्याशमुद्म्रीविकां 
कुर्वन्‌ त॑ नयनातिथि पुनरहो कर्त्तु किमाकाडशक्षसि।। 
इन्द्रजाले दर्शन यथा मम-- 
द स्मेरस्वर्णसरोजकेसरशिखासन्दोहसन्देहकृ - 
द्वासा वार्षिकवारिवाहशकलश्रीमानसीमाहर: । 
तारुण्याधिगमोत्तरातिपतितानात्यन्तिकद्राधिमा - 
नेहस्को नयनस्थ सेवननतां सख्या: समासादयत्‌।। 
इह रुक्मिण्या इन्द्रजाले श्रीकृष्णस्य। 

चित्रे यथा-- 
शनेर श्रण्वन्नवदन्नपश्यंश्षैव किलख्ञन। 
तन्मयी भूय चित्रस्थ इव सो प्यभवच्चिरम्‌।। 
अत्र तापस्या लिखिताया मन्दाखत्या: सुन्दरसेनस्य। 
तस्थौ चित्रपटन्यस्तनिश्चलोत्फुल्ललोचना। 
अधिष्ठितेव सुप्तेव विनिद्रं लिखितेव च।। 
अत्र तल्लिखितस्य मन्दारखत्या:। 
साक्षाद्यथा--- 
भूयो भूय: सविधनगरीरथ्यया पर्यटन्तं 
दृष्टवा दृष्टवा भवनवलभीतुजञवातायनस्था। 
साक्षात्काम॑ नवमिव रतिर्मालती माधवं यद्‌ 
गाढोत्कण्ठालुलितलुलितैरड्गरकैस्ताम्यतीति। । 
स्वप्ने यथा--- 
तदाकर्णर्य वचस्तस्य तत्कन्यारूपदर्शनि। 
अतृप्त एव सहसा प्रबुद्धोइस्मि निशाक्षये।। 
मुक्ताफलध्वजस्य॒पूर्वजन्मानुभूतां पद्मावतीं स्वप्ने दृष्टवत इयमुक्ति:। 
प्रसड्भाद्रसान्तराण्युदाहियन्ते। हासस्थायिभावो हास्य:। यथा-- 
मम मअणमर्णंगं मम्महं वड्ढअन्ती- 
शिशिअशअणके मे णिह्ृअं पक्खिवंती। 
पसलसि भअभीदा पक्खलन्ती खलन्ती 
मम वशमनुजादा लावणस्सेव कुन्ती ।। 
अत्र यद््यापाराद्धासोत्पत्ति: स आलम्बनम्‌। अधरस्पन्दादिरनुभाव: -- 
ग्लानि: शट्ढा हासूया च श्रमश्चनपलता तथा। 
सुप्तं निद्रावहित्थं च हास्थे भावाः प्रकीर्तिता:।। 
इति व्यभिचारिण:। . 


स्मितमथ हसितं विहसितमुपहसितापहसितातिहसितमिति। 
द्वौ द्वौ भेदौ स्यातामुत्तममध्याधमप्रकृते:।। 
१. मम मरणमनड्>॑ मन्मथं वर्द्धयन्ती 
शिशिरशल्लके मे निद्रया प्रक्षिपन्ती। 
प्रसरसि भयभीता प्रस्खलन्ती स्खलन्ती 
मम वशमनुयाता रावणस्थेव कुन्ती॥इति च्छाया। 

ईषद्विकसितैर्गण्डै: कटाक्षै: सौष्ठवान्वितै: । 
अलक्षितद्विजं धीरमुत्तमानां स्मितं भवेत्‌।। 
उत्फुल्लानननेत्र गण्डेविंहसितैरथ। 
किश्चिल्लक्षितदन्त॑ च हसित॑ तद्विधीयते।। 
आकुख्ञिताक्षिगण्ड॑ यत्सस्वनं मधुरं तथा। 
कालागतं सास्यरागं तद्ठे विहसितं भवेत्‌।। 
उत्फुल्लनासिकं यत्तु जिह्ादृष्टिनिरीक्षितम्‌। 
निकुश्वचिताड़़कशिरं तच्चोपहसितं भवेत्‌।। 
अस्थानहसितं यच्च साश्रुनेत्र तथैव च। 
उत्कम्पिताड़कशिरं तच्चापहसितं भवेत्‌।। 


शोकस्थायिभाव: करुण: | 


स्त्रीनीचप्रकृतिहोष शोकव्यसनसम्भव: । 
धैर्येणोत्तममध्यानां नीचानां रुदितेन च।। 

यथा-- 
जोच्चिअ जेऊण जमं दिद्ठी इछासुहं तुए जमलोओ । 
दछिहसि कहं णु पत्थिअ! एह्लिं त॑ं च्चेअ सेसअणसामणणम्‌।। 
अत्र रावण आलम्बनम्‌। तद्दशाविशेषदर्शनमुद्दीपमम्‌। परिदेवनादिरनु- 
भाव:। 
निर्वेदक्षेव चिन्ता च देैन्यं ग्लान्यस्रमेव च। 
जडता मरणं चैव व्याधिश्व करुणे स्मृताः ।। 
इति व्यभिचारिण:। 
क्रोधस्थायिभावो रौद्र: । 
इति रौद्ररसो दृष्टो रौद्रवागड्भचेष्टित: । 
शस्त्रप्रहार भूयिष्ठ उम्रकर्मक्रियात्मक: । । 


१. य इव जित्वा यमं दृष्ट इच्छासुखं यमलोक:। 
द्रक्षष्स कथं नु पार्थिव! इदानीं तमेवाशेषजनसामान्यम्‌।।इति च्छाया। 








रसचन्द्रिका ५३ 
यथा--- 
देश: सो5यमरातिशोणितजलैरयस्मिन्‌ हृदाः पूरिताः 
क्षत्रादेव तथाविध: परिभवस्तातस्य केशग्रहात्‌। 
तान्येवाहितशस्त्रधस्मरगुरूण्यस्त्राणि भास्वन्ति में 
यद्रामेण कृतं तदेव कुरुते द्रौणायनिः क्रोधन:।। 
अनव्रापकारक आलम्बनम्‌। तदपराथज्ञानमुद्दीपनम्‌। नेत्रारुण्यादिरनुभाव:। 
गर्वो5सूया तथोन्माद आवेगो मद एवं वा। 
क्रोधश्ष जडता हर्षो रौद्रे तूग्रत्वमेव च।। 
इति व्यभिचारिण:। 
उत्साहस्थायिभावों बीरः। 
उत्साहाध्यवसायादविषादत्वादविस्मयामोहात्‌ | 
विविधादर्थविशेषाद्वीररसो नाम सम्भवति।। 
स्थितिशौर्यवीर्यधैर्यरुत्साहपराक्रमप्रभावेश्व | 
वाक्यैश्चाक्षेपकृतैवीररस: सम्यगभिनेय:ः ।। 
एष दानदयायुद्धधर्मरूपाणामुत्साहोपाधीनां भेदाच्चतुर्द्धां। 
आद्यो यथा-- द 
जीवतावधि वनीपकमात्रैरर्थ्यमानमखिले: सुलभं यत्‌। 
अर्थिने परिवृढाय सुराणां कि वितीर्य परितुष्यतु चेतः।। 
द्वितीयो यथा--- 
स॒त्वं मदीयेन शरीरवृत्ति देहेन निर्वत्तियितुं प्रसीद। 
दिनावसानोत्सुकबालवत्सा विमुच्यतां धेनुरियं महर्षे:।। 
तृतीयो यथा मम-- 
स्थितः सो5हं मैत्रावरुणिकुशिकापत्यवशगः 
प्रतीपस्य त्वादृश्यपि नृपदिलीपस्य कुलभू:। 
“ चिरादस्माति: कि न भवदवदानं श्रुतचरं 
मनो< ध्यक्षीकर्तु तव विभवमुत्कण्ठितमत: ।। 
श्रीरामस्य खरे प्रत्युक्ति:। 

चतुर्थों यथा-- द 
यत्किझ्जनेदं वित्तमस्यां पृथिव्यां यद्देवानां त्रिदशानां पर यत्‌। 
प्राजापत्यं त्रिदिवं ब्रह्मलोक॑ नाधर्मतः सझ्ञय! कामये5हम्‌।। 
अत्र तत्तद्विषया आलम्बनानि, अनुभावा: स्पष्टा:। 





असम्मोहस्तथोत्साह आवेगो हर्ष एव च। 
अमर्षप्रतिबोधश्व क्रोधो5सूया धृतिस्तथा। 
गर्वश्वैव वितर्कश्व मतिश्वेव तथोग्रता। 
अमर्षोडथ मदश्लैव वीरे भावा भवन्ति हि।। 
इति व्यभिचारिण:। 
रौद्रे क्रोध: स्थायी, अत्र तु व्यभिचारीति भेद.। न च विनिगमकाभाव:, 
प्ररूढत्वाप्ररूढत्वयोस्तथात्वात्‌। तत्त्वं च बहल्पविभाजकत्वमित्यभियुक्ता:। तथा च 
मुनिनोक्तम-- 





सर्वेषां समवेतानां रूपं यस्य भवेद्वहु। 
स॒मन्तव्यो रसस्थायी शेषा: समञ्लारिणो मताः।। 
रत्नाकरेड प्युक्तम--- 
रत्यादय: स्थायिभावाः स्युर्भूयिष्ठविभावजा: । 
स्तोकैर्विभावैरुत्पन्नास्त एव व्यभिचारिण: ।। 
एवमन्यत्राप्यूह्मम्‌। 
क्‍ भयस्थायिभावों भयानकः | 
यथा--- 
घोरां नारकपालकुण्डलवतीं विद्युच्छटां दृष्टिभि- 
मुञ्जन्तीं विकरालदृष्टिमनलज्वालापिशड्रै: कचे: । 
दंष्टाचनद्रकलाड/कुरान्तरललज्जिह्लां महाभेरवीं 
पश्यन्त्या इव मे मनः कदलिकेवाद्याप्यहो वेपते।। 


इह भयहेतुरालम्बनं ग्रहणोद्यमादिरुद्रीपन॑ मुखशोषादयो5नुभावा: । 

चरणहदयकम्पै: स्तम्भनजिह्वाविलेहमुखशोषै: । 
स्रस्तसविषाणगात्रेरस्थाभिनय: ससनन्‍्त्रासैः ।। 
स्वेदश्व वेपथुश्वेव रोमाज्नो गदगदस्तथा। 
ऋत्रासक्ष मरणं चैव वैवर्ण्य चर भयानके।। 
इति व्यभिचारिण:। 
जुगुप्सास्थायिभावों बीभत्स:। यथा-- 
अनन्‍्त्रे: कल्पितमड्रलप्रतिसराः स्त्रीहस्तरक्तोत्पल- 
व्यक्तोत्तंस भूतः पिनद्धशिरसो हत्पुण्डरीकस्नज: | 
एता: शोणितपड्डकुड्डमजुष: सम्भूय कान्‍्तैः पिब- 
न्त्यस्थिस्नेहसुराः कपालचषकै: प्रीताः पिशाचाड्रना: । | 
अनभिमतद्शनेन च गन्धरसस्पर्शशंब्ददोषैश्व | 
उद्देजनेश्व बहुभिर्बी भत्सरसः समुद्धवति।। 
मुखनेत्रविकूणनया नासाप्रच्छादनावनमितास्यै: । 
अव्यक्तपादपतनैर्बी भत्स: सम्यगभिनेय: ।। 
अपस्मारस्तथोन्मादों विषादों मद एव च। 
मृत्युव्याधिभयं चैव भावा बीभत्ससंश्रिता: ।। 
इति व्यभिचारिण:। 
विस्मयस्थायिभावो5 दूभुत:। यथा-- 
आशक्षिप्तो जयकुज्जरेण तुरगान्निर्वर्णयन्वल्लभान्‌ 
सड्जीतध्वनिना हतः क्षितिभृतां गोष्ठीषु तिष्ठन्‌ क्षणम्‌। 
सद्यो विस्मृतसिंहलेन्द्रविभवः कक्षाप्रदेशे5प्यहो 
द्वाःस्थेनेव कुतृहलेन महता ग्म्यो यथाहं कृतः।। 
अत्र विभावादय: स्पष्टा:। 
यक्त्वतिशयार्थयुक्त वाच्यं शिल्पं च कर्मरूपं च। 
तत्सम्बद्दैरर्थैं रसो5द्भुतो नाम विज्ञेय: ।। 
स्पर्शग्रहणोल्लासितैह॑हाकारै श्व साधुवादैश्व | 
वेपथुगद्गदवचनैः स्वेदाद्यरभिनयस्तस्य ।। 

स्तम्भ: स्वेदो5थ मोहश्च रोमाश्नो विस्मयस्तथा। 
आवेगो जडता हर्षो मूर्च्छा चेवादभुताश्रया: ।। 


इति व्यभिचारिण:। 
काव्ये शान्तोषपि रसोउनुभवसिद्धत्वात्‌। तत्र निर्वेद: स्थायिभाव:। 
तदुक्तमू-- 
न यत्र दुःखं न सुखं न चिन्ता न द्वेषागो न च काचिदिच्छा। 
रसः स शान्तः कथितो मुनीन्द्रे: सर्वेषु भावेषु शमप्रधान: ।। 
अत एवायं नाट्ये न सम्भवति गीतवाद्यादेस्तद्विरोधित्वातू, अन्ये तु 
नाट्येषपि स॒युक्त:। तदगीतवाद्यादेस्तद्विरोधित्वानड्रीकारात्‌। विषयचिन्ता- 
सामान्यस्य तद्विरोधित्वे पुराणश्रवणादेस्तद्विरोध्युद्ीपगस्यापि विरोधित्वप्रसद्भात्‌। 
यत्तु-+ 
शान्तस्य शमसाध्यत्वान्नटे च तदसम्भवात्‌। 
अष्टावेव रसा नाट्ये न शान्तस्तत्र युज्यते।। इति। 
तदप्यनुपयुक्तम्‌। नटे रसाभिव्यक्तेरनज्जीकारात्‌। सामाजिकानां शमवत्त्वे 
तदभिव्यक्तीौ बाधकाभावात्‌। नटो भयक्रोधाद्यभावेषपि तल्लिड्रानामिव शिक्षाभ्यास- 
पाटवेन शान्तरसलिड्डानामप्यभिनयोपपत्ते:। न चास्य रसत्वे सूत्रकारानुमतेरभाव: , 
निर्वेदस्यामड्रलप्रायस्य प्रथमनिर्देशों मुख्यत्वेन  स्थायित्वलाभार्थ. इति 
काव्यप्रकाशकारादिभिरुत्तत्वात्‌। 
ननु निर्वेदस्य स्वावमाननरूपस्य स्थायित्वानुपपत्तिट, शान्तस्य सर्वविषय- 
परिहारजनितात्ममात्रविश्रामानन्दरूपत्वात्‌। 
यच्च कामसुखं लोके यच्च दिव्यं महत्सुखम्‌। 
तृष्णाक्षयसुखस्थयैते कलां नाहन्ति षोडशीम्‌।। 
इत्युक्ते:। एतेन सर्ववृत्तिविरामोडस्य स्थायीत्यपि निरस्तम्‌। अभावस्य तदयोगात्‌। 
न च चित्तव्यापारनिवृत्तिरूपत्वाच्छमस्यापि कथ॑ स्थायित्वमिति वाच्यम्‌। 
निरीहावस्थायामात्मविश्रान्तेरेवात्र शमपदार्थत्वादिति काव्यप्रदीपादिभिनिरूपित- 
त्वात्‌त एवसज्च कथं सूत्रसम्मतिलाभ इति चेतू, सत्यम्‌। तत्र निवेंदो 
नाम दारिद्ध्यन्यक्कारव्याध्यपमानोत्क्रुष्टक्रोाधताडनेष्टजनवियोगतत्त्वज्ञानादिभिर्वि- 
भावैरुत्पद्यत इति सूत्रकारेणोक्तत्वात्‌, नित्यानित्यवस्तुविवेकरूपतत्त्वज्ञानजन्यस्थ च 
निर्वेदसय श्रड्धारादा व्यभिचारित्वानुपपत््या तत्स्थायित्वस्य. तदनुमतत्वात्‌। 


तदुक्तमू-- 

स्थायी स्याहद्विषयेष्वेव तत्त्वज्ञानाद्धवेद्यदि। 
इष्टानिष्टवियोगाप्तिकृतस्तु व्यभिचार्यसौं।। इति। 


विषयेष्वनुपादेयज्ञानस्य च निर्वेद्पदार्थत्वात्‌ 'परीक्ष्य लोकान्‌ कर्मचितान्‌ 
ब्राह्मणो निर्वेदमायात्‌” इति श्रुत्यादिसिद्धत्वात्‌। रागाभावमात्रस्य तथात्वे सुषुप्त्यादो 
निर्विण्णत्वव्यवहारप्रसड्भात्‌। आत्मनिर्विकल्पकस्य च काव्याद्चनुपपाद्यत्वात्‌। रसस्य 
विभावादिसमूहालम्बनरूपताया: सर्वसिद्धत्वात्‌। यथा-- 


अहौ वा हारे वा कुसुमशयने वा दृषदि वा 
मणौ वा लोष्टे वा बलवति रिपौ वा सुहृदि वा। 
तृणे वा स्त्रेणे वा मम समदृशो यान्तु दिवसाः 
क्वचित्पुण्ये5 रण्ये शिव शिव शिवेति प्रलपतः।। 


केचित्तु निवृत्तो शान्त इव प्रवृत्तो मायारसोडपि युक्त:। तत्र रसोत्पत्तिनेंति 
दुर्वचत्वात्‌। ननु स॒रतिरेवेति चेतू, मेवम्‌। स न तावत्‌ श्रृज्गार-हास्य-रौद्राणां 
व्यभिचारी, तद्ठैरिणां बीभत्सकरुणादभुतानां तत्र . सत्त्तात्‌। नापि बीभत्स- 
करुणादभुतानां तट्टैरिणां शुद्भारहास्यरौद्राणामपि तत्र सत्त्तततन च माया 
सामान्यरसस्तद्विशेषास्त्वन्य इति वाच्यम्‌। शान्तस्य बहिर्भावापत्ते: किन्तु 
प्रबुद्धमिथ्याज्ञानवासना रस:। मिथ्याज्ञानं स्थायिभाव:, भोगार्जकधर्माधर्मा विभावा:, 
पुत्र-कलत्र-विजय-साम्राज्यादयोडनुभावा:, विद्युद्वत्कादाचित्कप्रकाशा रत्यादयोडष्टौ 
भावास्तत्र व्यभिचारिण:। यथा-- 


वाटी लाटीदृगम्भोरुहरभसकरी वापिका कापि कान्ता 
तल्पं चन्द्रानुकल्पं प्रकटयति मिथः कामिनां कामिनीतम्‌। 
रूपं कामानुरूपं मणिमयभवनं बन्धुरं बन्धुरड्डे 
लोके लोकेश! कस्य त्वमसि न भुवने सर्वदा सर्वदाता।। 
इत्याहु:। तच्चिन्त्यम्‌। शान्तरसस्यथाप्यविद्यातत्कार्यान्‍न्यतरविषयकत्वेन बहिर्भावस्‍य 
शद्धितुमनर्हत्वात्‌। मिथ्याज्ञानवासनायाश्र सर्वदापि प्रबुद्धत्वात्‌। काव्यादिभ्यो 


जायमानस्य विषयज्ञानमात्रस्य रसत्वापत्तेश्व। तत्र चमत्कारस्याननुभूयमानत्वात्‌। 
व्यभिचारिस्थायिभावानां व्यवस्थानुपपत्तेश्वेति दिकु। 


अथ व्यभिचारिणो निरूप्यन्ते। विविधमाभिमुख्येन रसान्‌ प्रति चरन्तीति 
व्यभिचारिण:। स्थाय्यनुकूलत्वे सति विभावानुभावभिन्नत्वं लक्षणम्‌। अनुकूलत्वं तु 
रसव्यझकत्वे सति रसप्रतीतिविषयत्वम्‌। अतो रसंकाव्यवाक्ये भाबनायां वा 
नातिव्याप्ति:। ते च त्रयस्त्रिशत्‌। तदुक्तमू-- 

निर्वेदग्लानिशद्जाख्यास्तथासूया मद: श्रम: । 

- आलस्यं चेव दैन्यं च चिन्ता मोहः स्मृतिर्धति: ।। 
ब्रीडाचपलताहर्षा आवेगो जडता तथा। 
गर्वो विषाद औत्सुक्यं निद्रापस्मार एव च।। 
सुप्तं विबोधो5मर्षश्च अवहित्थं तथोग्रता। 
मतिर्व्याधिस्तथोन्मादस्तथा मरणमेव च।। 


त्रासश्वैव वितर्कश्व विज्ञेया व्यभिचारिण:। 
त्रयस्त्रशिदमी भावाः समाख्यातास्तु नामभि:।। 


त्रयस्त्रिशदति आधिक्यनिरासार्थम्‌। तेन मात्सयेंद्विगदम्भेष्याविवेकनिर्णय- 
क्लैव्यक्षमाकुतुकोत्कण्ठाविनयसंशयधाए्टर्यानामाधिक्यमनाशछ्लद्यमम्‌। मात्सर्यस्या- 
सूयायामुद्देगस्य त्रासे दम्भस्यावहित्थे ईर्ष्याया अमर्षे विवेकनिर्णययोर्मतौ क्लैब्यस्य 
दैन्ये क्षमाया धृतौ कुतुकोत्कण्ठयोरौत्सुक्ये विनयस्य लज्जायां संशयस्य तर्के 
धार्श्यस्य चापले चान्तर्भावात्‌। एतेन छलस्य व्यभिचार्यन्तरत्वमिति निरस्तम्‌। 
अवहित्थवुक्षावन्तर्भावात्‌। अवान्तरभेदस्य सतोज्प्यनादरणीयत्वात्‌। विभागे 
शास्त्रकारेच्छाया एव नियामकत्वात्‌। 


तत्त्वज्ञानापदीष्यदिनिविंद: स्वावमाननम्‌। 


तदुक्तम्‌-- 
इषप्टजनविप्रयोगाद्वारिक्र्याह््याधितस्तथा शोकात्‌। 
परवृद्धि दृष्ट्वा वा निर्वेदो नाम सम्भवति।। 
वाष्पपरिप्लुतनयनः पुनः पुनः श्वासदीनमुखनेत्र: । 
योगीव ध्यानपरों भवति हि निर्वेदवान्पुरुष: ।। 
यथा-- 


सन्‍्तापो हृदये स्मरानलकृतः सम्प्रत्ययं सहातां 
नास्त्येवोपशमो हि सम्प्रति पुनः कि त्वं मुधा ताम्यसि। 
यन्मूढेन मया तदा कथमपि प्राप्तो गृहीत्वा चिरं 
.._विन्यस्तस्त्वयि सान्द्रचन्दररसस्पशों न तस्याः करः।। 
रत्यायासकलाभ्यासादग्लानिर्निष्प्राणतेव या। 





। 
| 
| 
| 
| 
! 
| 

आधिव्याधिजन्यबलहानिजन्यो दु:ःखविशेष इवशब्दार्थ':। एतेन बलहानिरेव 
ग्लानिरित्यपास्तम्‌। नाशस्य भावत्वानुपपत्ते:। न चायं श्रम एवेति वाच्यम्‌, 
तद्धेत्वभावादिति रसगड्राधरादय:। यथा--- 
अतितमां समपादि जडाशयं स्मितलवस्मरणे5पि तदाननम्‌। 
अजनि पद्डरपाड्रनिजाड्रणभ्रमिकणे5पि तदीक्षणखज्जन:ः ।। 
चिन्तावेक८्लव्यजनिका श्ड्रानिष्टसमुन्नय: । 
उन्नय उत्प्रेक्षा। तदुक्तमू-- 
द्विविधा शड्जा कार्या आत्मसमुत्था च परसमुत्था च। 
या तत्र परसमुत्था सा ज्ञेया दृष्टिचेष्टाभि: ।। 
कश्चित्प्रवेपिताड्रस्तथोन्मुखो वीक्षते च पार्थानि। 
उरुसज्जमानकण्ठ: श्यानास्यः शद्डितः पुरुष:।। 

यथा मम-- 
पुलककुलकशञ्जुकबृतं कपोलफलक विलोकने तस्य। 
मुग्धे! संवृणु वसनाझलेन दृगवेशक्षणेन कृतम्‌।। 
परोत्कर्षक्षमा5 सूया गर्वदौर्जन्यमन्युजा। 
तदुक्तम्‌ू-- 
परसौभाग्येश्वरतामेधालीलासमुच्छयं दृष्ट्वा। 
अभिनेतव्या5सूया कृतापराधा भवेयुश्च ।। 
भ्रुकुटिकुटिलोत्कटमुखे: से्यक्रोधपरिवर्तनिश्वित्रे: । 
गुणनाशनविद्देषैस्तस्या: कार्य: सदाभिनय:।। 
यथा-- 
तच्चापमीशभुजपीडितसारमेव 
प्रागप्यभज्यत भवांस्तु निमित्तमात्रम्‌। 
राजन्यकप्रधनसाधनमस्मदीय - 
माकर्ष कार्मुकमिद गरुडध्वजस्य।। 
सम्मोहानन्दसम्भेद: स्खलदड्गवचोगति:। 
मधुपानादिजो ज्ञेयो मदो विविधभावकृत्‌।। 

तदुक्तम्‌ू-- 


यथा--- 


तठक्तमू-- 

त्रिविधस्तु मदः कार्यस्तरुणो मध्यस्तथापकृष्टश्च 

करणं पश्चविध॑ स्यात्तस्थाभिनये प्रयोगविदाम्‌।। 
कश्चिन्मत्तो गायति रोदिति कश्चित्‌ तथा हसति कश्ित्‌। 
परुषवचनाभिधायी कश्रित्कश्चित्तथा स्वपिति।। 
उत्तमसत्त्वः शेते हसति च गायति चर मध्यमप्रकृति: । 
परुषवचनाभिधायी रोदित्यपि वाधमप्रकृति: ।। 
स्मितमधुरवचनरागो हृष्टतनुः किज्चिदाकुलितवाक्य;: । 
स्वप्रचारविरुद्धनतिस्तरुणमदस्तृत्तमप्रकृति: । । 
स्खलिताघूर्णितनयन: स्नरस्तव्याकुलितगात्रविक्षेप: । 
कुटिलव्याविद्धगतिर्मध्यमदो मध्यमप्रकृतिः । । 
नष्टस्मृतिहतगतिश्छर््दधितहिक्कादिके: सुबी भत्सः । 
गुरुसज्जमानकण्ठो निष्ठीवति चाधमप्रकृतिः ।। इत्यादि। 


देइ विलासवईणं सुहे अ दुःक्खे अ पाअपडिअसब्भावा। 
अणवेक्खिअलज्जाईं सहिव्ब वीसत्थजंपिआइं पसण्णा ।। 


श्रम: खेदो5 ध्वगत्यादेनिद्राश्वासादिकृन्मतः । 


अध्वगतिव्यायामान्नरस्य सझ्जायते श्रमो नाम। 
नि:श्वासदर्शनस्वेदेस्तस्याभिनय: प्रयोक्तव्य: ।। 


अस्य बलसत्तवेषपि जायमानत्वाच्छरीरव्यापारजत्वाच्च न ग्लानावन्तर्भाव:। 


यथा--- 


स्रस्तांसावतिमात्रलोहिततलौ बाहू घटोर्क्षेपणाद्‌ 

अद्यापि स्तनवेपथुं जनयति श्रासः प्रमाणाधिक: । 
बद्ध कर्णशिरीषरोधि बदने घर्माम्भसां जालक॑ 

बन्धे स्नंसनि चैकहस्तयमिता: पर्याकुला मूर्द्धजा:।। 


१. ददाति विलासवतीनां सुखे च दु:खे च पादपतितसद्धावा। 
.अनपेक्षितलज्जानां सखीव विश्रब्धजल्पितानि प्रसन्ना।।इति च्छाया। 











रसचन्द्रिका ६१९ 


श्रमादिजन्यमालस्यं पुरुषार्थेष्वनादर: । 
क्रियासु द्वेष. इत्यर्थ।  असामर्थ्याभावाद्विवेकशून्यत्वाभावाच्च 
ग्लानिजडताभ्यां भेद:। यथा-- 
प्रबुद्धाया: प्रार्ससदलसदोर्वल्लिवलयं 
गलन्मल्लीदाम्न: शिथिलकबरीबन्धसमये। 
प्रियालोके घूर्णन्नयनमसृणस्निग्धमधुरो 
मुखे जृम्भारम्भो जयति भृशमम्भोरुहदृशः ।। 
दौर्गत्यादेरनौजस्यं दैन्य॑ं मलिनतादिकृत्‌। 
यथा--- 
वेगं॑ करोति तुरगस्त्वरितं प्रयातुं 
प्राणव्ययान्न चरणास्तु तथा वहन्ति। 
सर्वत्र यान्ति पुरुषस्य चला: स्वभावा: 
खिन्नास्ततो हृदयमेव पुनर्विशन्ति।। 
ध्यानं चिन्ता हिताप्राप्ते: सन्‍्तापादिकरी मता। 
तदुक्तम्‌ू-- 
सोच्छवसितेर्नि:श्वासेः सन्‍्तापैश्लेव शून्यहृदयतया। 
अभिनेतव्या चिन्ता मुदा विहीनेरधृत्या च।। 




















यथा--- 

















मालत्या: प्रथमावलोकदिवसादार भ्य विस्तारिणो 
भूयः स्नेहविचेष्टितैर्मुगद्शो नीतस्थ कोटि पराम्‌। 
अद्यान्तः खलु सर्वथास्य मदनायासप्रबन्धस्य मे 
कल्याणं विदधातु सा भगवती नीतिर्विपयेतु वा।। 
न चायं वितर्क एवेति वाच्यम्‌। कि भविष्यतीति चिन्ताया: पूर्व पश्चाद्वा 
तदुपपत्ते:। “'वितर्कोउस्या: पूर्वक्षणे पाश्चात््ये वोपजायते' इत्यभियुक्तोक्ते:। 
क्‍ मोहो विचित्तताभीतिदुःखावेगानुचिन्तनैः। 
तदुक्तमू-- 
अस्थाने तस्करान्दृष्टवा त्रासनैर्वा पृथग्विधे:। 
तत्प्रतीकारशून्यस्य मोह: समुपजायते।। 

व्यसनाभिधघातपूर्ववैरानुस्मरणजो भवति मोहः। 
सर्वेन्द्रियसम्मोहात्तस्याभिनय: प्रयोक्तव्य: ।। 


वस्तुतत्त्वानवधारिणी चित्तवृत्तिमोह:। शून्यताव्यवहिता सेति केचित्‌। 


यथा--- 


तदुक्तमू-- 


यथा--- 


तदुक्तमू- 


निवृत्ति: प्रत्येक भवति करणानां स्वविषया- 
त्तथा स्ण्यत्र स्मृतिजनकतामेव दधति। 
अतस्मिस्तद्धावं भजति च समस्त त्वपरथा 
कथड्डारं सर्व परिणमति कान्तामयमिदम्‌।। 
स्मृति: पूवर्निभूतार्थविषयं ज्ञानमुच्यते। 


अन्यतत्त्वमतिक्रान्त यथामति विभावितम्‌। 

विस्पृतं च यथावृत्तं स्मरेयु: प्रीतमानसा: ।। 
स्वास्था भ्याससमुत्था श्रुतिदर्शनसम्भवा स्मृतिर्निपुणै: । 
शिर उद्बाहनकम्पै भ्रृक्षेपेश्चाभिनेतव्या । । 


ण ट्वाणाहि तिलन्तरं विचलिआ सुत्था णिअंवत्थली 
थोउव्वल्लवलीतरड्रमुअरं कण्ठोतिरिच्छट्ठिओ। 
वेणीए उण आणणेन्दुबलणे लद्धं थणालिज्गणं 
जादा तीअ चउव्विहा तणुलदा तं संचलन्तीअ मे ।। 
अभीष्टार्थस्य सम्प्राप्तौ स्पृहापर्याप्तता ध्रतिः। 
सौहित्यवदनोललाससहासप्रति भादिकृत्‌ू। । 


प्राप्तानामुपभोग: शब्दरसस्पर्शगन्धानाम्‌। 
अप्राप्तानामनुशोचनं च न भवेद्‌ ध्रति: सा तु।। 


१. न स्थानाद्धि तिलान्तरं विचलिता सुस्था नितम्बस्थली 
स्तोकोद्रेलबलीतरड्रमुदरं कण्ठो5तितिर्यकूस्थित: | 
वेण्या पुनराननेन्दुवलने लब्धं स्तनालिड्रनं 
जाता तस्याश्चतुर्विधा तनुलता तत्‌ सज्चरन्तीव मे।।इति च्छाया। 














यथा--- 


तदुक्तम-- 


यथा--- 

विज्ञानशौचसमुद्धवश्रुतिशक्तिसमुद्धवा ध्षतिः सद्धिः । 
भयशोकविषादाद्य॒ रहिता तु सदा प्रयोक्तव्या।। 


मुहपेच्छओ पई से सावि हु सविसेसदंसणुम्मत्ता। 
दोवि कहत्था पुहईं अमहिलपुरिसं व मण्णन्ति ।। 
सड्लोचश्वेतसो ब्रीडा वैवर्ण्याधोमुखत्वकृत्‌। 


लज्जाधोगूढमुखो भूमि च लिखन्नखांश्व परिकृन्तन्‌। 
वस्त्राडःगुलीयकानां संस्पर्श ब्रीडितः कुर्यात्‌।। 


णिहुअणसिप्पं तह सारिआइ उल्लाविअह्ाय गुरुपुरओ। 
जह तं वेलं माए ण आणिमो कहं वच्चामो ।। 
वाक्पारुष्यकरी चित्तस्यावस्था चापलं मता। 


वाक्पारुष्यमिति वधबन्धनादेरप्युपलक्षणम्‌। तदुक्तमू-- 


यथा--- 


यथा--- 


अविमृष्टे यत्कार्य पुरुषो$ज्ञानात्समाचरति। 
अविनिश्चितकारित्वात्स तु खलु चपलो बुधैज्ञेय: ।। 


कामस्तु बाणावसरं प्रतीक्ष्य पतड़वद्ृह्निमुखं विविश्वुः । 
उमासमक्षं हरबद्धलक्ष्य: शरासनज्यां मुहुराममर्श।। 
मनः प्रसादो हर्ष: स्यादिष्टावाप्तिस्तवादिप्िः । 


स्मृतिभिन्नमोहतमसो दिष्टयया प्रमुखे स्थितासि सुमुखि! त्वम्‌। 
उपरागान्ते शशिनः समुद्गतो रोहिणीयोगः।। 

आवेगो राजविद्रावरत्यादे: सम्भ्रमो मतः। 

तत्र विस्मरणं स्तम्भः स्वेद: कम्प: स्खलद्गति:।। 


१. मुखप्रेक्षक: पतिस्तस्या: सापि खलु सविशेषदर्शनोन्मत्ता। 
द्वावपि कृतार्थी पृथिवीममहिलापुरुषामिव मन्येते।।इति च्छाया। 
२. निधुवनशिल्पं तथा सारिकयोल्लापिता सम गुरुपुरत:। 
यथा तसयां वेलायां मातर्न जानीम: कथं वर्तामहे।।इति च्छाया। 

तदुक्तमू-- 
इत्येषो5 ष्वविधो ज्ञेब आवेग:ः सम्भ्रमात्मकः । 
स्थैर्य्येणोत्तममध्यानां नीचानां चोपसर्पणात्‌।। 
अष्टविध:, उत्पातवातवर्षाग्निकुञ्जरोद्भ्रमणप्रियश्रवणाप्रियश्रवणव्यसनभेदात्‌ । 
एवज्च सिंहाभियोगादेरप्युपलक्षणम्‌। यथा-- द 
अस्थानगामिभिरलड्डरणैरुपेता भूयः पदस्खलितनिह्नतिरप्रसन्ना | 
वाणीव कापि कुकवेर्मधुपानमत्ता गेहान्निपातबहुलैव विनिर्जगाम ।। 
अप्रतिपत्तिर्जडता स्यादिष्टानिष्टदर्शनिश्रुतिभि: । 
अनिमिषनयननिरी क्षणतृष्णीम्भावादयस्तत्र | । 
मोहे चाक्षुषादेरनुत्पत्तिव। इह तु तहदुत्पत्तावपि प्रकारविशेषावगाहनं 
बाहुलयाभावश्वेति विशेष:। यथा-- 
पेछडइअ लद्धलक्खं दीहं॑ णीससइ सुण्णअं हसड़। 
जह जंपड़अ फुडत्थं तह से हिअअट्ठिअं किंपि ।। 
गर्वोडभिजनलावण्यधनैश्वर्यादिभिर्मत: । 
सविलासाड्वीक्षाविनयावज्ञादिकृत्तु सः ।। 


यथा-- 
धृतायुधो यावदहं तावदन्यै: किमायुथे: । 
यद्दवा न सिद्धमस्त्रेण मम तत्केन सेत्स्यते।। 
प्रारब्धकार्यासिद्ध्यादेविंषाद: सत्त्वसडक्षय: । 
निःश्वासोच्छवासहृत्तापसहायान्वेषणादय: । । 
तदुक्तमू+- 
कार्यानिस्तरणकृतश्चौर्याभिग्रहणराजदोषाद्ये: । 
देवादिष्टो यो<र्थस्तदसम्प्राप्ती विषादः स्यातृ।। 
यथा-- 


मम प्राणाधिके तस्मिन्नड्रानामीश्वरे हते। 
उच्छवसन्नपि लज्जे5हमाश्रासे तात! का कथा।। 


९. प्रेक्षे लब्धलक्षं दीर्घ॑ नि:ध्वसिति शून्यं हसति। 
यथा जल्पति स्फुटार्थ तथास्या हृदयस्थितं किमपि।।इति च्छाया। 

कालाक्षमत्वमौत्सुक्यं रम्येच्छारतिसम्भ्रमै: । 
तत्रोच्छवासत्वराध्ासहत्तापस्वेदवि भ्रमा: । । 

यथा-- 
श्रस्तस्या: प्रियमाप्तुमुद्धुरधियो धीरा: सृजन्त्या रया- 
न्म्नोन्नम्रकपोलपालिपुलकैर्वेतस्विनीर श्रुण: । 
चत्वार: प्रहरा: स्मरार्तिभिरभूत्सा या क्षपा दुःक्षपा 
तत्तस्या: कृपयाखिलेव विधिना रात्रिस्त्रियामा कृता।॥ 
मनःसम्मीलनं निद्रा चिन्तालस्यश्रमादिशि: | 
तन्न जृम्भाड़भड्लाक्षिमीलनोच्छवसनादय: । । 

तदुक्तम्‌-- क्‍ 
आलस्यथादोर्बल्यात्कलमाच्छुमाच्चिन्तनात्स्व भावाच्च | 
रात्रो जागरणादपि निद्रा पुरुषस्थ सम्भवति।। 
तां मुखगौरवगात्रप्रविलोलनयननिमीलनजडत्वै: । 
जृम्भणगात्रविमर्दरनु भावैरभिनयेत्पाज्ञ: । । 

यथा--- 
निःश्वासो5स्य न शझद्डितः सुविशदस्तल्पान्तरे वर्त्तते 

दृष्टिगढनिमीलिता न विकला नाभ्यन्तरे चञ्लला। 
गात्र॑ स्नरस्तशरीरसन्धि शिथिलं शब्याप्रमाणाधिक॑ है 
दीपं॑ वापि न धर्षयेदभिमुखं स्याल्लक्ष्यसुप्त यदि।। 

मनः क्षेपस्त्वपस्मारो भूतावेशादिसम्भव:। 

तदुक्तम्‌ू-- 
भूतपिशाचग्रहणानुस्मरणोच्छिष्टशून्यगृहगमनात्‌। 
कालान्तरातिपातादशुचेश्व भवत्यपस्मार: ।। 
सहसा भूमौ पतन प्रवेपन॑ वदनफेनमोक्षश्व। 
निःसंज्ञस्योत्थानं रूपाण्येतान्यपस्मारे।। 


न च व्याधित्वादेवास्य सड्झहे पृथगुपादानवैयर्थ्यमिति बाच्यम्‌। 
बीभत्सभयानकयोरेवास्य ॒व्यभिचारित्वमित्येतदर्थत्वात्‌। यथा मम--- 

वेगादुत्पत्य भूमौ विहितनिपतनाः पाण्डुरत्व॑ वहन्त्यः 
फेनेर्विस्फार्यमाणैरध्वनिभिरनि भृतै भीतिमुद्धावयन्त्य: । 


तिर्यक्पश्चात्पुरस्तादपि पवनवशादव्यवस्थं ब्रजन्त्य: 
सद्यो नद्यो दुरीक्षाघनसमयमयोद्धृतभूताभिभूता: । । 


स्वप्नो निद्रामुपेतस्थ विषयानुभवस्तु यः। 
कोपावेगभयग्लानिसुखदुःखादिकारक: । । 
यथा श्रीरुद्रचन्द्रदेवानाम्‌-- 
पान्थ: स्वप्नदर्शां गत: प्रियतमामालिड्रय वक्‍्त्रासवं 
पातुं यावदियेष तावदसमैर्मेघस्वनैबोधित: । 
प्रागड्डे शयने ततो5वनितले पर्थेषयन्प्रेयसीं 
भूतावेशमितः किलेति समयासीनैर्जनै: स्तम्भित: ।। 
निद्रापगमहेतु भ्य: प्रबोधश्रेतनागमः । 
जृम्भाड़ भड़नयनोन्मीलनाज्ञावलोककृत्‌ । । 
तदुक्तम्‌-- 
आहारापरिणामाच्छब्दस्पर्शादिभिश्व सम्भूतः । 
प्रतिबोधस्त्वभिनयों जृुम्भणपरिवेदनाक्षिपरिमर्दे: | । 
यथा-- 
प्रत्यग्रोन्मेषजिहा क्षणमनभिमुखी रतलदीपप्रभाणा - 
मात्मव्यापारगुर्वी जनितजललवा जृम्भणै: साड्रभड़े:ः । 
नाड्राड्रं मोक्तुमिच्छो: शयनमुरुफणाचक्रवालोपधानं 
निद्राच्छेदाभिताग्रा चिरमवतु हरेदृष्टिराकेकरा वः:।। 
अधिक्षेपापमानादेरमर्षो5 भिनिविष्टता । 
तत्र स्वेदशिरःकम्पनेत्ररागाड़विक्रिया: । । 
तदुक्तमू-- 
आक्षिप्तानां सभामध्ये विद्येश्वर्थचलाधिके: । 
नृणामुत्साहसम्पन्नो हामर्षों नाम जायते।। 


१. समयासीनै: समीपोपविष्टैरित्यर्थ: 








यथा-- 


तदुक्तमू-- 


यथा--- 


यथा--- 

उत्साहाध्यवसानाभ्यामधोमुखविचिन्तनै: । 
शिरःपप्रकम्पस्वेदाद्यैस्तं प्रयुज्जीत नाट्यवितू।। 


पितुर्मृध्नि स्पृष्टे ज्वलदनलभास्वत्परशुना 

कृत॑ यद्रामेण श्रुतिमुपगतं किन्न भवताम्‌। 
किमप्याश्चवत्थामा तदरिरुधिरासारविघसं 

न कर्म क्रोधान्ध: प्रभवति विधातुं रणमुखे।। 
लज्जाद्येर्विक्रियायोगादवहित्थात्मविक्रिया । 
व्यापारान्तरसज्जित्ववदनानमनादिकृतू। । 


धाष्टर्यजेह्मादिसम्भूतमवहित्थं भयात्मकम्‌। 
तच्चाड्राभिनयै: कार्य याति चोत्तरभाषणात्‌।। 


स्निग्धं वीक्षितमन्यतो5$पि नयने यत्प्रेषयन्त्या तया 
यातं यच्च नितम्बयोगुरुतया मन्दं विलासादिव। 
मा गा इत्यवरुद्धया यदपि सा सासूयमुक्ता सखी 
तत्सर्व किल मत्परायणमहो कामी स्व॒तां पश्यति ।। 
अधिक्षेपावमानादेश्वेतश्वण्डत्वमुग्रता। 
अन्न स्वेदशिर:कम्पतर्जनाताडनादय: ।। 


निर्वार्य गुरुशापभाषणवशात्कि मे तवेवायुध॑ 
सम्प्रत्येत भयाद्विहाय समर प्राप्तोडस्मि कि त्वं यथा। 
जातो5हं स्तुतिवंशकीर्त्तनविदां कि सारथीनां कुले 
क्षुद्रारातिकृताप्रियं प्रतिकरोम्यस्रेण नास्त्रेण किम्‌।। 
श्रान्तिच्छेदोपदेशा भ्यां शास्त्रादेस्तत्त्वधीर्मतिः । 
स्मेरता धृतिसन्तोषो बहुमानस्तथात्मनि।। 


२. अत्र शकुन्तलानिष्ठमवहित्थं न तु राजनिष्ठम्‌। 

यथा-- 
भव हृदय सावधान सम्प्रति सन्देहनिर्णयो जात: । 
आशड्से यदग्नि तदिदं स्पर्शक्षमं॑ रत्नम्‌।। 
विरहादेर्मनस्तापो व्याधिदुःस्थाड्रतादिकृत्‌। 
ज्वरोडच्र सशीत: सदाहश्च। काव्येषु द्वितीय एव। तस्य 
शीताभिलाषादयो5नुभावा:। यथा-- 
विसव्व विसकन्दली विसहरव्व हारच्छडा 
विसग्गिमिव अप्पणा किरइ तालवेंटाणिलो। 
तहाअ करणिग्गअं जलइ जंतधाराजलं 
न चंदणमहो सही हरइ देहदाहं अ मे ।। 
सन्निपातग्रहादिभ्य उन्मादकश्षित्तविश्रमः । 
तदुक्तम्‌ू-- 
इषप्टजनविभवनाशादभिधाताद्वातपित्तकफको पातू । 
विविधाच्चित्तविकारादुन्मादों नाम सम्भवति।। 
अनिमित्तहसितरुदितोपविष्टगीतप्रधावितो त्क्रुष्ट : । 
अन्यैर्विकारजातैरुन्मादं सम्प्रयुझ्लीत।। 
अस्य व्याधित्वेषपि पृथगुपादानं व्याध्यन्तरापेक्षया वैचित्रयविशेषसूचनार्थम्‌। 
यथा--- 
अवलंवह मासंकह माइगहलंघधिआ परिब्भमढ़ | 
अत्तत्थगज्जिउब्भंतसुण्णहिअआ पहिअजाआ ॥।। 
रोगादिभिः प्रागवस्था मरणस्य मृतिर्भवेत्‌। 


१. विषमिव विषकन्दली विषधर इव हारच्छटा 
विषाग्निमिवात्मना किरति तालवृन्तानिल:। 
तथा च करनिर्गत॑ ज्वलति यन्त्रधाराजलं 
न चन्दनमहो सखि! हरति देहदाहं च मे।।इति च्छाया। 
२. अवलम्बत माशझह्लजत मातृग्रहलडट्डिता परिभ्रमति। 
अत्यर्थगर्जितोदश्रान्तशून्यहदया पथिकजाया।।इति च्छाया। 

मुख्यस्य भावत्वानुपपत्ते:। यथा--- 
सञ्जीवणोसढं विअ सुहस्स रक्खइ अणण्णवावारा। 
सासूणवब्भदंसणकंठट्ठिअजीविअं सोह्मम्‌ ।। 
केचित्तु अत्र करुणं पठन्ति। तदयुक्तम्‌। दुष्टप्रहाणेच्छारूपतया 
चित्तवेक्लव्यरूपेण शोकेनैव गतार्थत्वाद्‌ दयावीरे स्थायित्वाच्च। न चान्यत्र 
सच्जारित्वदर्शनार्थमत्रोपादानमिति वाच्यम्‌। रत्यादेरपि तथात्वात्‌। 
श्रुद्धारवीरयोहसो वीरे क्रोधस्तथा मतः। 
शान्ते जुगुप्सा कथिता व्यभिचारितया पुनः।। 
इति काव्यप्रदीपादय: | 
औत्पातिकेर्मन: क्षो भस्त्रास: कम्पादिकारक:ः । 
पूर्वापरविचारोत्थं भयं त्रासात्पृथग्भवेतू।। 


यथा-- 
रेणुर्बाधां विधत्ते तनुरपि महतीं नेत्रयोरायतत्वा- 
त्कम्पो5ल्‍ल्पो>प्यत्र पीनस्तनभरित उरः क्षिप्तहारं दुनोति। 
ऊर्वो: स्तम्भेडपि जाते पृथुजघनभराद्ठेपथुर्वर्द्धते5 स्या 
वात्या खेदं मृगाक्ष्या: सुचिरमवयदैर्दत्ततस्ता करोति।। 
तर्को विचार: सन्देहादभ्रूशिरो5ज्जुलिनर्त्तकः । 
यथा-- 


भक्त्या नन्दकुलानुरागदृढया नन्दान्वयालम्बिना 
कि चाणक्यनिराकृतेन कृतिना मौयेंण सन्धास्यते। 
स्थैर्य भक्तिगुणस्य वा विगणयन्‌ कि सत्यसन्धो भवे- 
दित्यारूढकुलालचक्रमिव मे चेतश्लिरं भ्राम्यति।। 
एवं चित्तवृत्तिविशेषरूपान्‌ू रसविशेषव्यवस्थितान्‌ व्यभिचारिणो निरूप्य 
शारीरा: सर्वसाधारणा: सात्त्विका निरूप्यन्ते। 








ये त्विमे सात्तिका भावा नानाभावसमाश्रया:। 
रसेषु तेषु सर्वे ते विज्ञेया नाट्ययोक्तृप्रि:।। 





१. सझनीवनौषधमिव सुखस्य रक्षत्यनन्यव्यापारा। 
साश्रुनवाभ्रदर्शनकण्ठस्थितजीवितं सोष्णम्‌।|इति च्छाया। 








। 
| 
। 
। 

इति मुनिनोत्तत्वातू। ते चाष्टभेदा:। तदुक्तमू-- 
स्तम्भ: स्वेदो5थ रोमाश्नः स्वरभड्री5 थ- वेपथु:ः । 
बैवर्ण्यमश्रुप्रलय इत्यष्टी सात्तिका मताः।। 


एवज्च जुम्भितस्थ नवमभेदत्वमनुपादेयम्‌। महर्षिकृतविभागविरोधात्‌ | 
अन्यथा कटाक्षादीनामपि तदापत्ते:। यत्तु जुम्भाया: पुरुषेच्छानधीनत्वाद्वैषम्यमिति, 


. तच्चिन्त्यम्‌। रसभावादिदृष्टीनामपि मनोविकारमात्रसाध्यत्वात्‌। तत्र-- 


हर्षभयरोगविस्मयविषादमदरोषसम्भव: स्तम्भः । 
निश्वेष्टो निष्प्रकम्पश्न स्थितशून्यजडाकृतिः । 
निःसंज्ञः स्तब्धगात्रश्व स्तम्भं त्वभिनयेद्बुध: ।। 
यथा-- 
स्तम्भस्तथालम्भितमां नलेन भैमीकरस्पर्शमुदः प्रसाद: । 
कन्दर्पलक्ष्यीकरणार्पितस्य स्तम्भस्थ दम्भ॑ स चिर॑ यथा55पतू।। 
श्रमादिना दृश्यतामापन्नं गात्रजलं स्वेदः । 
व्यजनग्रहणैर्वापि स्वेदापनयनेन च। 
स्वेदस्याभिनयो योज्यस्तथा वाताभिलाषतः ।। 
यथा-- 
प्रारब्धनिधुवनैव स्वेदजल कोमलाज्लि! कि वहसि। 
ज्यामर्पयितुं नमिता कुसुमास्त्रधनुरलतेव मधु।। 
स्पर्शभयगीतहर्षक्रो धाद्रोगाच्च रोमाझ्ञ: । 
मुहुः कण्टकितत्वेन तथाड्राकुञ्ननेन च। 
रोमाश्स्त्वभिनेयो5 सौ गात्रसंस्प्शनेन च।। 
यथा--- 
जे णअस्स तिहुस्णस कंटआ जे कदंबकुसुमस्स केसरा। 
अज्ज तुज्म करफंससद्डिणो ते हुवंति मह अंगणिग्गदा ।। 


१. ये नलस्य तीक्ष्णण्य कण्टका ये कदम्बकुसुमस्य केशरा:। 


अद्य तव करस्पर्शसब्विनस्ते भवन्ति मम अड्भ़निर्गता:।।इति च्छाया। 


0 2000:7 2 

स्वरभेद:-- 
भयहर्षक्रोधजरारौ क्ष्यरोगमदजनित: । 
स्वरभेदस्तथा चैव भिन्नगद्गदविस्वरै: ।। 
यथा मम-- 
निपीतवत्या मधु सन्दधान: प्रसूनधन्वानममन्दभाव:.। 
क्षणेन मन्दाक्ष इवेन्दुमुख्या: स्वरो5पि भड़ विभराम्बभूव।। 
शीतभयहर्षरोगस्पर्शजरासम्भव: कम्प:। 
वेपनात्स्फुरणात्कम्पाद्देपथुं सम्प्रयोजयेत्‌।। 
वेपनमवयवैकदेशस्य परिस्पन्द:, स्फुरणं निरवच्छिन्नोउवरयवस्पन्द: » कैम्प: 
सकलशरीरस्पन्द इति भेद:। यथा-- 
तूलेन तस्यास्तुलना मृदोस्तु कम्पास्तु सा मन्मथबाणवातै:। 
चित्रीयितं तत्तु नलो यदुच्चेरभूत्स भुभृत्पृथुवेपथुस्तेः ।। 
शीतक्रोधभयश्रमरोगक्लमतापजं चर वैवर्ण्यम्‌। 
मुखवर्णपरावृत्त्य नाडीपीडनयोगतः । 
वैवर्ण्यमभिनेतव्यं प्रयत्नादड्नसंश्रयम्‌।। 
यथा-- क्‍ 
कुसुमचापजतापसमाकुल॑ कमलकोमलमैक्ष्यत तन्मुखम्‌। 
अहरहर्वहदभ्यधिकाधिकां रविरुचिग्लपितस्य विधोर्विधाम्‌।। 
नेत्रजलमश्रु। स्वेदलक्षणे नेत्रभिन्नत्वमवयवे विशेषणं बोध्यम्‌। 
आनन्दामर्षाभ्यां धूमाझ्ननजृम्भणाद्धयाच्छोकात्‌। 
अनिमेषप्रेक्षणत: शीताद्रोगाद्धवेदस्नम्‌।। 




















यथा-- 
वाष्पाम्भसा मृगदशों विमलः कपोलः 
प्रक्षाल्यते सपदि राजत एवं यस्मिन्‌। 
गण्डूषपेयमिव कान्त्यमृतं पिपासु- 
रिन्दुर्निवेशितमयूखमृणालदण्ड : ।। 
चेष्टानिरोध: प्रलय: । 

चेष्टा च प्रयत्नवदात्मसंयोगजन्या शरीरक्रिया। वाय्वादिसंयोगजन्यायां 
मृतशरीरक्रियायामतिव्याप्तिनिगासायजन्यान्तम्‌। ऊर्ध्वज्वलनादिरूपाग्न्यादिक्रिया- 
वारणाय शरीरेति। यथा-- 
वावारविसम्वाअं सअलावअवाण कुणइहअ लज्जा। 
सवणाण उणो गुरुअणपुरोवि ण णिरुभइ णिओओ ॥।। 
। | इति सात्त्विकभावनिरूपणम्‌। । 


प्रसड्राद्रोवतकालीनभावा अपि निरूप्यन्ते। तत्र भरतः-- 
देहात्मक॑ भवेत्सत्त्वं सत्तवाद्भधावः समुत्थितः । 
भावात्समुत्थितो हावो हावाद्वेला समुत्यिता।। 
 अनभिव्यक्तोी मानसो विकारों भाव:, किल्लिदभिव्यक्तोी हाव:, 
स्फुटतरमभिव्यक्तो हेलेति विवेक:। 
बाह्मार्थालम्बनो यस्तु विकारों मानसो भवेत्‌। 
भाव इत्युच्यते सद्धिस्तस्योत्कर्षो रसः स्पृतः।। 
इति हलायुधोक्ते: , 
रसाभिज्ञानयोग्यत्वं भाव इत्यभिधीयते। 
ईषद्दृष्टविकार: स्याद्धावो हावः प्रकीत्तित: ।। 
सुव्यक्तविक्रियो भावों हेलेति परिकीर्त्यते।। ा 
इति विद्यानाथोक्तेश्च। हावजन्यचेष्टाविशेषाश्च॒ तदनुमापकतया हावशब्देनोच्यन्ते। 
तदुक्तमू-- 
लीलाविलासो विच्छत्तिविंभ्रम: किलकिश्धितम्‌। 
मोट्टायितं कुट्टमितं विव्वोको ललितं तथा।। 
विहृतं चेति सम्प्रोक्ता दश स्त्रीणां स्वभावजा:।' 
तत्र भावो यथा-- 


कथाप्रसड़ेषु मिथ: सखीमुखात्तणेडपि तन्व्या नलनामनि श्रुते। 
्वुतं विधूयान्यदभूयतानया मुदा तदाकर्णनसज्जकर्णया।। 





_ 8 >००.>ह4४/+ प्यार पा फजन क्षमया। अ पाइकपलत5.. ५... 


१, व्यापारविसंवादं सकलावयवानां करोतीह च लज्जा। 


श्रवणयो: पुनर्गुरुजनपुरोष्पि न निरुध्यते नियोग:।।इति च्छाया। 

हावो यथा-- 
निराकूतैरेव प्रियसहचरीणां शिशुतया 
वचोभिः पाश्लालीमिथुनमधुना सड्भरमयितुम्‌। 
उपादत्ते नो वा रहयति न वा केवलमियं 
कपोलौ कल्याणी पुलकमुकुलैर्दन्तुरयति।। 
हेला यथा-- 
विवृण्वती शैलसुतापि भावमड़्ैः स्फुरद्ाालकदम्बकल्पै:। 
साचीकृता चारुतरेण तस्थौ मुखेन पर्यस्तविलोचनेन।। 
चेष्टासु आद्यचतुष्टयं नवमं॑ च शारीराणि, षष्ठसप्तमाष्टमदशमान्यान्तराणि, 
पञ्ञमममुभयसड्लीर्णमिति विवेक:। 
वागड़ालड्लारेः एशिलष्टेः प्रीतिप्रयोजितेर्मधुरै: । 
इष्टजनस्यानुकृतिर्लीला ज्ञेया प्रयोगज्ञैः।। 


यथा मम-- 
निर्मायाभरणं मृणालवलयानाशीविषाणां गणा- 
न्मू्द्धन्यप्युपधाय केतकदलं खण्ड सुधादीधिते: | 
आलेप॑ हिमबालुकाभिरुररीकृत्याभितो भूतिभि- 
स्तन्वानात्मनि नीललोहिततुलां देवी प्रदेयान्मुदम्‌।। 
स्थानासनगमनानां हस्तभ्रूनेत्रकर्मणां चैव। 
उत्पद्यते विशेषो यः शिलष्ट: स तु विलास: स्थातू।। 
यथा मम-- 
कणोत्तिसपरि भ्रमन्मधुकरव्यासेधलक्ष्योल्लस - 
त्पाणिव्यापृतिजन्यकर्मजमिथोयोगक्वणत्कड्डणा। 
हासारम्भभवद्विभागमधुरं मन्द दशन्ती रदैः 
श्रोत्रोपान्तविजुम्भभाणनयनं धन्पं व्ूर्वीक्षते।। 
माल्याच्छादन भूषणविलेपनानामनादरन्यास: । 
स्वल्पो5पि परां शोभां जनयति यः सा तु विच्छित्ति:।। 

यथा मम-- 
बाले! कि वलयैरलं कुवलयैर्माल्यत्वमापादितै: 
. को वा स्थादनया गुणों रसनया तारेण हारेण किम्‌। 
नीतेन श्रवणावतंसपदवीमेव प्रवालेन ते 
सर्वत्रावववे शिरीषजनुषा कान्तिर्निरीषत्कृता।। 
विविधानामड़ानां वागड्जाहार्यसत्त्वयुक्तानाम्‌। 
मदरागहर्षजनितो व्यत्यासो विश्रम: प्रोक्त: ।। 





यथा-- 
! .... सित॑ वसनमर्पितं वपुषि नीलचोल भ्रमा- 
न्‍्मया मृगमदाशया मलयजद्रवः सेवित:। 
करेण परिबोधित: स्वजनशड्डया दुर्जनः 
पर॑ परमपुण्यतः सखि! न लम्बिता देहली।। 
स्मितहसितरुदितभयरोषमोहदुःखश्रमाभिलाषाणाम्‌। 
सट्डरकरणं हर्षादसकृत्किलकिश्ञितं प्रोक्तम्‌।। 





द 


यथा-- 
आज्ञा काकुयश्चिक्षेपो हसितं च शुष्करुदितं च। 
इति निधुवनपाण्डित्यं तस्या ध्यायन्न तृप्यामि।। 
इष्टजनस्य कथायां लीलाहेलाभिदर्शने चापि। 
तद्भावभावनाकृतमुक्त मोट्टायितं नाम।। 





यथा-- क्‍ 
मत्प्रस्तावमकुर्वति प्रियसखीवृन्दे5पि मन्दायते 
प्रस्तावे सति निन्दिकेव पुलकप्राचुर्यपर्याकुला। 
ध्यायत्येव हि मां रह: पुनरहों दृष्टापि नालोकते 
बाले! मानकलां बिभर्त्ति विपुलां प्रेमा तु हेमाचलः ।। 
केशस्तनाधरग्रहणेष्वतिहर्षसम्भ्रमोत्पन्नम्‌ । 
कुट्टमितं विज्ञेय॑ सुखेडपि दुःखोपचारेण।। 

यथा--- 
पाणिरोधमविरोधितवाउ्छ भर्त्सनाश्च मधुरस्मितगर्भा:। 
कामिनः सम कुरुते करभोरुहारि शुष्करुदितं च रतेषु।। 
इष्टानां भावानां प्राप्तावभिमानगर्भसम्भूतः । 
सत्रीणामनादरकृतो विव्वोको नाम विज्ञेय:।। 

यथा--- 


असम्मुखालोकनमाभिमुख्य॑ निषेध एवानुमतिप्रकारः । 
प्रत्युत्तरं मुद्रणमेव वाचो नवाड्रनानां नव एवं पनन्‍्था:।। 
करचरणाड्न्यासः सभ्रूनेत्रोष्ठसंयुक्तः । 
सुकुमारविधानेन स्त्रीभिरितीदं स्मृतं ललितम्‌।। 

यथा श्रीरुद्रचन्द्रदेवानाम्‌--- 


धम्मिल्ले कुसुमोत्करं श्रवणयो:ः प्रत्यग्रफुल्लाम्बुजं 

भाले कुड्डूमपत्रक॑ च सरसं कण्ठे च मल्लीस्ज:। 
गात्रे पद्मपरागशोभि वसन॑ विन्यस्य मीनेक्षणा 

चित्त क्षोभयति स्मरस्य पुरतो यान्ती पताकेव नः।। 
प्राप्तानामपि वचसां क्रियते यदभाषणं हिया स्त्रीभि:। 
व्याजात्स्वभावतो वाप्येतत्समुदाह्॒त॑ं विहतम्‌।। 

यथा-. 

पटालग्ने पत्यौ नमयति मुखं जातविनया 

हठाश्लेषं॑ वाउ्छत्यपहरति गात्राणि निभृतम्‌। 
न शक्नोत्याख्यातुं स्मितमुखसखीदत्तनयना 

हिया ताम्यत्यन्तः प्रथमपरिहासे नववधू:।। 


अथ स्वाभाविकगुणा:-- 
शोभा कान्तिश्च दीप्तिश्व तथा माधुर्यमेव च। 
धैर्य प्रागल्भ्यमौदार्यमित्येते स्युरयत्नजा:।। 
तत्र-. 


रूपयौवनलावण्यैरुपभोगोपबृहितै: । 
अलडझ्जरणमड़ानां शोभेति परिकीरत्तितम्‌।। 

रूपलावण्ययोर्लक्षणमन्यत्रोक्तमू-- 
अड्डन्यभूषितान्येव कड्जणद्यर्विभूषणै: । 
येन भूषितवद्धान्ति तद्बूपमिति कथ्यते।। | 
मुक्ताफलेषु च्छायायास्तरलत्वमिवान्तरा | हे 
प्रतिभाति यदड्भेषु तल्‍लावण्यमिति श्रुतम्‌।। 


काव्यप्रदीपादयस्तु--अवयविन: संस्थानसौष्ठवं लावण्यमित्याहु:। यथा--- 





तहा रमणवित्थरों जह॒ ण माइ कंचीलदा 
तहा सिहिणतुड्िमा जह ण एह दिट्ठी पअम्‌। 
तहा णअणवड्डिमा जह ण किंवि कण्णुप्पलं 
तहा अ मुहमुज्जलं दुससिणी जहा पुण्णिमा ।। 
विज्ञेगया च तथा कान्तिः शोभैवापूर्वमन्मथा। 
यथा-- 
मंजिट्ठीओट्ठमुद्दा घणघसणसुवण्णुज्जला अंगलच्छी 
दिट्ठी बालिन्दुलेहाधवलिमजड्णी कुन्तला कज्जलाहा। 
इत्थं -विण्णाणलेहा विहरहइ हरिणीचंचलच्छीअ तीए 
कंदप्पोजीअदप्पो जुअजणजअणे वद्धलक्खो विभादि ।। 
कान्तिरेवातिविस्तीर्णा दीप्तिरित्यभिधीयते। 
यथा मम श्रैज्ञामझ्यम््‌- 


धावड़ पुरओ पुरओ मुहजोह्लाए तुह पवाहो। । 
वअणावरणणिअंसणमज्झिममग्गप्पणालेण ।। ( 





तथास्ति निंतम्बविस्तरो यथा न माति काञ्जीलता 
| ' बथा स्तनतुज्नना यथा नैति दृष्टि: पदम्‌। 
तथा नयनवृद्धिता यथा न किमपि कणोत्पलं 
! तथा च मुखमुज्ज्वलं द्विशशिकी यथा पूर्णिमा।।इति च्छाया। 
माजञ्जिष्ठी ओछमुद्रा घनघर्षणसुवर्णोज्ज्वला अड्भगलक्ष्मी 
ह टू्टिबलिन्दुलेखाधवलिमजयिनी कुन्तला: कज्जलाभा:। 
इत्थ॑ विज्ञानलेखा विहरति हरिणीचद्जलाक्ष्याश्ष तस्या: 
क्न्दर्पों जीवदर्पो युवजनजयने बद्धलक्ष्यों विभाति। ।इति च्छाया। 
धावति पुरतः पुरतो मुखज्योत्स्नायास्तव प्रवाह: । 
ट वदनावरणनिरसनमध्यममार्गप्रणालेन ।।इति च्छाया। 

सर्वावस्थाविशेषेषु दीप्तेषु ललितेषु च। 
अनुल्वणत्वं चेष्टाया माधुर्यमिति संज्ञितम्‌।। 


यथा--- 
भ्रूभड़े सहसोद्गतेडपि बदन नीत॑ परां नम्रता- 
मीषन्मां प्रति भेदकारि हसितं नोक्त बच्चो निष्ठुरम्‌। 
अन्तर्वष्पजडीकृतं प्रभुतया चक्षुर्न विस्फारितं 
कोपश्व प्रकटीकृतो दयितया मुक्तश्व न प्रश्नयः।। 
धैर्य यथा-- 


चत्तरघरिणी पिअद्सणा अ तरुणी अ पडत्थपड़्आ आ। 
5 ९ 
असईसहरिआ दुग्गआ अ ण हु खण्डिअं सीलम्‌ ।। 


यथार्हप्रतिभानं प्रागल्भ्यम्‌। यथा-- 


वृथा परीहास इति प्रगल्भता न नेति च त्वादृशि वाग्विगर्हणा। 
भवत्यवज्ञा च भवत्यनुत्तरादतः प्रदित्सु: प्रतिवाचमस्मि ते।। 
स्थूललक्ष्यत्वमौदार्यम्‌। यथा-- 
प्रातर्वर्णनयानया निजवपुर्भूषा: प्रसादानदा- 
देवी वः परितोषितेति निहितामान्तःपुरिक्या पुरः। 
सूता मण्डनमण्डलीं परिदधुर्माणिक्यरोचिर्मय - 
क्रोधावेशसरागलोचनरुचा दारिक्त्यविद्राविणीम्‌।। 
श्रीमन्‍न्महीमहिततत्तदसीमधीम - 
न्मू्ट्न्यताकलनसड्भतथधन्यताक: 
लक्ष्मीधरो5यमुदसूत मुद्ं प्रसूतां 
विश्वेश्वरस्थ कृतिरस्य चिरस्य लोके।। 


॥ ॥ इति श्रीपण्डितप्रकाण्डविश्वेश्वरपाण्डेयविरचिता 
रसच-न्द्रिका समाप्ता। । 


१. चत्वरगृहिणी प्रियदर्शना च तरुणी च प्रोषितपतिका च। 
असतीसहचरी दुर्गता च न खलु खण्डितं शीलम्‌॥इति च्छाया। 





प्रथमं परिशिष्टम्‌ 
_लोकार्डनुक्रमणिका 

ध्यानं चिन्ता हिताप्राप्त: 
नक्त रत्नमयूख. 

न खलु वयममुष्य 

परं जोह्ला अह्ा 
पलाशकुसुमानि ते 
पशुपइणो रोसा. 

पाअपडिअं अहत्वे 
पाणिराधमविरोधितवाउछं 

चन्द्र! टीकया, अथ च डॉ. जानकीप्रसादद्विवंदिकृतया समी क्षया, विवरणात्मिकया भूमिकया, अनुसन्धानात्मक- 

प्रतिपादको5स्ति। श्रीरामेश्वरवृत्तेमुख्यांशेन समलडकृतो नीरक्षीरविवेकाभिधेन भाषाभाष्येण संवलित: 
प्रो. विद्यानिवासमिश्रे:, डॉ. परमहंसमिश्रेश्च सुसम्पाद्य प्रकाशित: -- २८ ०.०० 


. सौभाग्यरत्नाकर: : तन्त्रशास्त्रस्य समृद्धो5यं ग्रन्थ: श्रीविद्यानन्दयाथविरचित: सोभाग्यसंवर्द्धनस्य सदुद्देश्येन 


तस्ड्रायित: श्रीविद्याया: सम्प्रदायसिद्धानां राद्धान्तानां समुपासनपद्धतीनाञ्च प्रतिपादकों रत्नाकरसदृशों 
विराजते। स्वात्मविमर्शाख्यया भूमिकया विभृष्य डॉ. परमहंसमिश्रे: सम्पाद्य प्रकाशित:--- ३५०.०० 
प्राणतोषिणी : श्रीरामतोषणभट्टाचार्येण प्रणीतस्तन्त्रशास्त्रस्य महनीयो5यं ग्रन्थ:। अस्य प्रथमभागस्य 
विषयवस्तु सर्ग-धर्म-अर्थति काण्डत्रयेण विभज्य प्रस्तुतम्‌। ग्रन्थो5यं सुविस्तृतया भूमिकया समलडमृत्य 

हरिवंशकुमारपाण्डयेन सुसम्पाद्य प्रकाशित:-- प्रथणो भाग: ४५०.०० 


. जैमिनीयं सामगानम्‌ : जेमिनिमुनिना प्रणीतं ग्रन्थरत्नमिदं द्वितीयसंस्करणात्मक॑ प्रकाशतामानीतम्‌|। 


ग्रन्थेबस्मिन्‌ सामगानस्यानेकेषां छन्दसामुपबृंहणमस्ति। ग्रन्थोड्यं श्रीरामनाथदीक्षितस्य विस्तृतया 
भूमिकया सुशोभितो5स्ति-- २००.०० 


. केदारखण्ड: : स्कन्दपुराणीयमाहेश्वरखण्डान्तर्गतकेदारखण्डस्य प्रकाशन प्रो. वाचस्पतिद्विवेदिनों हिन्दी- 


भाषानुवादेन सह कृतमस्ति। पौराणिककथानकै: सत्कर्मणो भगवत आशुतोषस्य भक्तिभावनाया: सतत 
प्रेरणाप्रदाने पूर्णरूपेण सक्षमोयं ग्रन्थ:। प्रो. द्विवेदिनों विस्तृतया भूमिकया सनाथितो<5यं प्रकाशित:-- 

अ्रथमा भाग ४६०,०० 
सात्वतसंहिता : वेष्णवतन्त्रस्य मूर्धन्यतमो5यं ग्रन्थ: अलशिड्भभट्टस्य व्याख्यया सनाथित: प्रकाशतामानीत:। 
श्रीत्रजवललभद्विवेदिना सम्पादितस्य सभाष्यस्य ग्रन्थस्यास्य द्वितीयं संस्करण प्रस्तूयते--- ३६०.० ० 


. श्रीमालिनीविजयोत्तरतन्त्रम्‌ : तन्त्रशास्त्रस्य ग्रन्थोंड्यं डॉ. परमहंसमिश्रस्य “नीरक्षीरविवेक' भाषाभाष्येण 


समलडबकृत्य प्रकाशतामानीत:। ग्रन्थो5यं सम्पूर्णाध्वावगोपरि स्वकीयां स्व॒तन्त्रां दृष्टिं प्रस्तोति। स्वात्म- 
विमर्शात्मिकया भूमिकया विभृष्य डॉ. परमहंसमिश्रे: सम्पादितो5यं ग्रन्थ: प्रकाशित:--- २४०.० ० 


. बौद्धदर्शन और मार्क्सवाद (परिसंवाद-६) : विश्वविद्यालयस्यास्य श्रमणविद्यासड्रायेन समायोजितायां 


सज्ञोष्ट्यां विश्रुतेर्विद्वद्धि: पठितानां विशिष्टनिबन्धानां सड्लुलनं विहितम्‌। संस्कृत-हिन्दी-आडग्ल-भाषामयान्‌ 
निबन्धान्‌ सझ्ललय्य डॉ. रमेशकुमारद्विवेदिना सम्पादितो5यं ग्रन्थ: प्रकाशित:-- ३६०.०० 


: मैज््युपनिषद्‌ : श्रीरामतीर्थविरचितया “दीपिका' ख्यसंस्कृतव्याख्यया, प्रो. ओमप्रकाशपाण्डेयेन सनाथि- 


तया हिन्दीव्याख्यया विस्तृतया भूमिकया सम्भूष्य सम्पाद्य च प्रकाशितो5यं ग्रन्थ:--... १८०.०० 
श्रीमद्धागवत में सांख्ययोग के तत्त्व : एक परिशीलन : श्रीमद्धागवतस्य दार्शनिकविश्लेषणात्मको5यं 
ग्रन्थ: प्रो. विमलाकर्नाटकमहोदयाभिहिन्दीभाषायां प्रणीत:। दर्शनेतिहासाख्यपटलद्बयेन विभक्तोःयं ग्रन्थों 
विस्तृतया भूमिकया परिशिष्टादिभिश्च सम्भूष्य सम्पाद्य च प्रकाशित:-- ४००,०० 
तत्त्वबिन्दु: :- श्रीवाचस्पतिमिश्रप्रणीतो5यं ग्रन्थ: सम्पूर्णानन्दसंस्कृतविश्वविद्यालयस्य विश्वविश्रुतस्य 
सरस्वतीभवन-पुस्तकालयस्य हस्तलिखितपाण्डुलिपिमाधारीकृत्य डॉ. रजनीशकुमारशुक्लेन सम्पादित 
प्रकाशतामानीत:-- १२९०,०० 


. शिवलीलार्णव:ः : महाकविना श्रीनीलकण्टठदीक्षितेन प्रणीतं द्वाविशसर्गात्मक॑ महाकाव्यमिदं भगघतः: . 
शिवस्य॒ चतुष्षष्टिलीलानां लालित्यपूर्ण वर्णनं प्रस्तौति। सुविस्तृतया भूमिकया विविधे: परिशिष्टेश्च _ 
सम्भूष्य डॉ, ददन-उपाध्यायेन सम्पादितमिदं महाकाव्यं प्रकाशितम्‌-- १70०० २२ ० 0.:,9:0.: 





